



اروانبڤاد غني خان

له څپر نوال دكتور عبدالغفور لېوال سره د غني خان د  
شاعري د ځينو اړخونو په اړه مرکه

# مرکوال: انجنیر عبدالقادر مسعود

## د گډو وډو پلوشو میناتورېست

د ادب او فرهنگ درنو مینه والو!

ارواښاد غني خان د نومهالي افغاني فرهنگ يو ياد او نوموتی شاعر، ليکوال، انځورگر، مفکر او سياسي مبارز وو، چې پر معاصر پښتو شعري بهير يې خورا زيات اغېز پرېښی دی.

د غني خان په اړه ډېرې تبصرې، لکينې او ويناوې شوي دي. دغه شاعر په عام ولس، ادبي مجالسو، کرهکتونکيو او مبصرينو کې خپل مينهوال او کله کله منتقدین لرلي دي.

که څه هم غني خان د خپل ژوند په اوږدو کې فعال سياست کړی دی او يو مهال د هيندوستان د پارلمان تر غړيتوب پورې هم رسېدلی، د خپل نوموتي پلار، پاچاخان، ملگرتيا يې کړې ده، زندان ته تللی او جلا وطنی ته اړ شوی دی، خو له دې ټولو سره سره د هغه شهرت په شاعرۍ او انځورگرۍ کې زيات دی.

په روستيو لسيزو کې د دغه ستر معاصر شاعر گڼ شعرونه د بېلابېلو سندر غارو له خوا سندريز شوي دي، په پښتو موسيقۍ کې د غني خان د شاعرۍ انگازې او د ده د کلیاتو بيا بيا ځلې خپرېدا ښوولې ده، چې خلک د دغه ځانگړي سبک خاوند شاعر له شعرونو سره څومره مینه او لېوالتيا لري. غني خان د فلسفي شاعر، لېوني، رند، عارف، دودماتونکي، ياغي او د جنون و جانان د شاعر په توگه پېژندل شوی دی. گڼ کره کتونکي په دې باور دي، چې د غني خان د شاعرۍ سبک هماغومره چې د ده پر ژوند ځانگړی او يوازي په ده پورې منحصر وو، تر ده روسته آن تر نن ورځې پورې، چې ښايي د هغه د شاعرۍ له پيله نږدې يوه پېړۍ تيرېږي، همداسې ځانگړې او بې سياله پاته شوي ده. ولې د غني خان شاعرانه سبک ځانگړی او بې سياله دی؟ دا پوښتنه داسې دقيقو علمي، انتقادي - تطبيقي (پرتليزو) او هنري بحثونو او کره کتنې ته اړ دی، چې د هغو له مخې د غني خان هنر، تفکر او ليدلوری وپېژندل شي. تر دې وړاندې چې د دغو گڼ اړخيزو پوښتنو په ځواب پسې ووځو، لومړی به د غني خان لنډ ژوندليک ته تم شو:

غني خان پر ۱۹۱۴ زېږديز کال کې د پښتونستان د هشنغر په کلي کې دې نړۍ ته سترگې پرانيستي دي. هغه د خدايي خدمتگارانو د تحریک بنسټ ايښودونکي، فعال مبارز، سياسي، معنوي او نامتو مشر، فخر افغان خان عبدالغفار خان مشر زوی وو.

غني خان لومړنی زده کړې په هغه ازاد قومي ښوونځي کې پيل کړې، چې باچا خان او د هغه دوستانو د غريبو هلکانو لپاره په اتمانزو کې جوړ کړی وو. هلته زده کړې د ټولو لپاره په وړيا ډول وې. غني خان لسم ټولگي په بري سره پای ته ورساوه. د باچا خان دا خيال وو چې له غني څخه يو لوی اسلامي عالم جوړ شي، نو ځکه يې په غني خان اووه کاله عربي دوديز علوم ولوستل. باچا خان ډېر وخت په جېل کې بندي وو او يا به هم د خپل قومي سياسي غورځنگ د تبليغ لپاره په دوره وتلی وو. غني خان په ديني مدرسه کې د ديني ارزښتونو او اوصولو په برخه کې خپلې زده کړې بشپړې کړې او وروسته بيا د لوړو

زده کړو لپاره لندن ته ولاړو او هلته د لوېديز فرهنگ له لویو ارزښتونو سره هم اشنا شو. وروسته بیا غني خان امریکې ته ولاړ او د امریکې په لویزینا ایالت کې په زده کړو بوخت شو.

د غني خان د اثارو لویه برخه شاعري او هنري منشور اثار دي، چې پر ۱۳۶۴ کال کې یو ځل بیا په کابل کې ټول او چاپ شول. ده خپل اثار نه یوازې په پښتو ژبه خو په انګلیسي ژبه یې هم کښلې دي. د غني کلیات د افغانستان د قومونو او قبايلو وزارت له لوري چاپ شول، چې د هغه د اثارو تر ټولو لویه او معتبره نسخه بلل کېږي.

غني خان پر (۱۹۹۶) زېږديز کال کې مړ شوی دی.

خدای بخښلي غني خان څو اړخيز شخصيت درلود. د هغه د سياسي ژوند ځينو برخو ته نغوته وشوه، په شاعرۍ کې د ژور تخیل او فکر خاوند، شاعر، نثر لیکونکی، رسام، مجسمه جوړونکی، پیاوړی انځورگر او مصور وو.

وراندې مو هم نغوته وکړه، چې د غني خان د څو اړخيز شخصيت پېژندنه او د ده د اثارو شعري او نثري هستونې، فلسفي، عرفاني او هومانستي روح لا ډېرو سپړنو، ویناوو، خبرو اترو او لیکنو او څېړنو ته اړتیا لري. پر همدې بنسټ ما د ده د بشپړ او پوره پېژندګلوي په تړاو د افغانستان د نوموتي شاعر، پیاوړي لیکوال او څیر کره کتونکي څېړنوال دکتور عبدالغفور لېوال سره ځانګړې مرکه ترسره کړې ده، چې د هغې په ترڅ کې مو د غني خان شاعري د نوي ادبپوهنې، هنرپوهنې، ارواپوهنې، معیاري کرهکتنې او سبکپېژندنې له اړخونو څېړلې ده. مور و غوښتل، چې له ښاغلي دکتور لېوال سره د غني خان د شاعرۍ او هنر پر هغو اړخونو تم شو، چې تر اوسه لږ ځله بحث پرې شوی او هغسي ژور او ساینټیفیک لاهم څېړل شوی نه دی، ځنګه چې بویه.

تاسو به په دغه مرکه کې زموږ د زمانې د یوه لوی شاعر د شاعرۍ او فکر هغه اړخونه وپېژنئ، چې ښايي له ډېرو کلونو همداسې تیاره پاتې وو. زه باور لرم، چې تر دې مرکې روسته به د غني خان د هنر او هنري شخصیت په اړه لانور بحثونه هم راوپارېږي، چې له سره یوځای کېدو روسته به د پښتني هنر د کرهکتنې او ادبپوهنې پر بډایه زېرمه یو نوی پور ور زیات کړي او د دغې ځانګړې لیدلوري و تیوریک ارونه و رښي به لا پسي پیاوړې کړي.

## دا زما پوښتنې او دا هم د ښاغلي دکتور لېوال ځوابونه:

مسعود: ښاغلی لېوال صاحب، ځینې لیکوال او شاعران وايي، چې شعر څلور توکه (فکر، احساس، تخیل او آهنگ) رانغاړي، خو پوهاند مجاور احمدزیار د یوه ژبپوهاند او ورسره ورسره د ادبپوهاند په توګه په خپل اثر ((پښتو بدلمېچ - پښتو شعر ځنګه جوړېږي؟)) کې دغه شمېره پېنځه ښوولي، (( ژبه- آهنگ- احساس- اندیشه- خیال)). تاسې په دې اړه څه لید لرئ؟

لېوال: مننه، ډېر مو اورېدلې، چې ویل کېږي: د شعر تعریف سخت دی. شعر د ښې، جولي (شکل) له مخې، شعر د منځپانګې و جوړښت له مخې او شعر د منځپانګې د سرچینې او د راپنځېدو د څرنگوالي له

اړخه د پېژندلو وړ دی، ځکه نو له دومره گڼ اړخيزوالي سره په يوه لنډ و ساده پېژاند (تعريف) کې يې ځايېدل سخت دي. هغوی چې شعر له ادبياتو بېلوي او د ناژمنتيا له اړخه يې په نکه هنرونو کې شماري، هغوی د شعر د منځپانگې په لاشعوري سرچينو ډېر بحث کوي. خو له دې ټولو سره سره د شعر لپاره يو نومهالی تعريف داسې شوی: « شعر په لنډه او اهنکينه ژبه د اند او تخييل عاطفي تړون ته ويل کيږي. » په دې توگه وينو چې د شعر بنسټي رغوونکي توکي (عناصر)؛ ژبه، فکر يا اند، تخييل او عاطفه دي.

پخوا باور داسې و، چې ژبه د ادبياتو لپاره د خامو موادو حيثيت لري، لکه رنگ د انځورگرۍ يا خبنتي و ودانيز توکي د معمارۍ لپاره خام مواد دي، همداسې ژبه د يوه ادبي اثر (شعر يا بل هر څېل) لپاره خام مواد دي. دا نظريه تر دې روسته نوره زړه و نامنلې وگڼل شوه، چې ژبه پخپله د يوه ژوندي ارگانيزم په توگه رامخکې شوه. تر رغبنتوالي Structuralism فيلوسوفیک – ژبپوهنيز تفکر راروسته ژبه د ژوند په هره برخه کې بنسټي وگڼل شوه او په ادبياتو کې ارزښت خورا محوري او بنسټي وگڼل شو. زموږ د قدرمن استاد پوهاند دکتور زيار نظر پر همدې بنسټ ولاړ دی.

پخوا باور داسې و، چې افکار او خيالات د ژبې په وسيله تمثيليږي، اوسنی باور داسې دی، چې ژبه د افکار او خيالونو په جوړښت کې ونډه لري. هر عصبي فعاليت تر دې روسته (وجود – حضور – Existence) مومي چې ژبه مانا وروبښي، ناڅاپه دې پايلې ته رسيدو، چې په حقيقت کې افکار او خيالات په خپله د ژبنيو توکيو يو سره اوبل شوی وجود دی. په شعر کې ژبه همدومره مهمه ده، لکه فکر، تخييل، عاطفه او تصور. دا په شعر کې ښکلي، ښېځلي، تورلي ورنه شوي (صيقل شوي) ژبه ده، چې د شاعر عاطفه، اند او تخييل هستوي، مور ته يې رالېږدوي او او مور په هغه حس کې شريکوي، چې شاعر يې لري. شعر ژبني هنر دی.

مسعود: ((ژاک مارتين)) پخپل يو نامتو اثر کې داسې کښلي دي:

(( کله چې شاعر شعر ليکي له خپل ځانه بيگانه کېږي. دا چې ولې داسې کېږي؟ لامل يې يو اروايي او رواني حالت گڼي.... ))، مارتين د خپل اثر په پای کې کارلي دي: ((شاعر په شاعرانه الهام سره رواني لوري پياوړي کوي.))

تاسو د دغو نامتو ليکوال د خبرو پر لاسوند په شعر کې الهامونه، خيالونه، احساسات او عاطفي انځورونه څه ډول ارزوي؟

لېوال: مخکې مو وويل، چې شعر لاشعوري سرچينه لري. څه مانا؟

تر زيگموند فرويد روسته د نوي ارواپوهني ډېر تمرکز په انسان کې تر شعوري پور لاندې د نيمه وېش شعور او تر هغه لا پسې لاندېني پور تحت الشعور باندې وشو. نوي ارواپوهني د انسان شاته ټېل وهل شوي او ځپل شوي غوښتنې، غريزې، گرومونه يا عقدي، کرکې، ويرې، عواطف او احساسات له منځه تلونکي نه، بلکې يوې ژورې کندي ته د رسوب کولو په شکل ترسيم کړل، چې د لارې موندلو په صورت کې بېرته د راوتلو هڅه کوي. روسته د فرويد شاگرد (کارل گوستاو يونگ) پر خوبونو د تجربو پر مهال د دغې لړۍ نورې پورې هم وموندلې او دا نظريه علمي او پراخه شوه. يونگ ويل، چې تر فردي لاشعور ها

خوا قومي او ټوليز (جمعي) لاشعور هم شته، چې د انسانانو تر منځ گډ دی او نسل په نسل فردي لاشعور ته ور لېږدي، دا د غريزو، عواطفو، ويرو، مينو او کرکو يوه لويه زېرمه ده، چې لرغونتيا يې تر لومړنيو زړبېلگو رسيري او مور يې شتون په شعوري پوهه درک کولای نه شو، تر دې چې د دغې زېرمې فعاليت زموږ خوبونو ته بڼه ورکوي او په ځانگړيو رواني حالاتو کې سر راپورته کوي.

بڼايي په همدې اړه د غني خان دغه تمثيل له مور سره د لاشعوري ساحې په پېژندنه کې مرسته وکړي:

په لکها کاله اوډه وي	يو ساعت له رابېدار شي
څو لکها به نور اوډه وي	چې روان د مرگ په لار شي
شاته تور يو سمندر دی	مخکې لا توره بلا ده
مينځ کې يو د شبنم څاڅکی	په غورځنگ لکه آبشار شي
د آدم زړه د کتو دی	د ده توره دريابي ده
داسې تلو داسې راتلو کې	دی بيخوده شي خمار شي

د ارواپوهنې دغو موندنو په چټکۍ سره ادبياتو ته مخه کړه او د شلمې پېړۍ ادبيات يې په ارادي بڼه تر اغېز لاندې راوستل. ادبپوهانو د دې نظريې پر بنسټ د کلاسيکو او لرغونيو ادبياتو بيا سپړنه او کره کتنه پيل کړه او په دې بڼه يې په خورا لرغونيو اساطيري اثارو کې هم د لاشعوري پېښو څرگنده او مهمه ونډه وموندله. د ادبياتو له قلمرو سره د ارواپوهنې گاونډيتوب له خوبونو، اسطورو، زړو باورونو، عرفاني تمايلاتو، ميتافيزيکي اړيکو او انساني سېمبولونو او زړبېلگو هم له ژبني هنر سره خورا پېچلې او نږدې اړيکې راوسپړلې. ايله دغه مهال د هغو رواني ځواکونو سرچينه او ځای ځايگي وموندل شو، چې پخوا مو د الهام، کشف، شهود او اشراقي موندنو په نومونو پېژندل.

په دې بڼه د شعر او په ټوليزه توگه د هنر د زېرنځای په اړه هم دا زړه ديالیکتيکي لانجه يوې پايلې ته ورسېده، چې چا به شعر د الهام و شهود بچي گانه خو الهام و شهود يې په علمي/ تجربې بڼه راپېژندلای نه شو. هاخوا د الهامي ځواک منکرانو به شعر داسې ژبني هنر باله، چې د فکري رياضت او ځواکمن تفکر په مرسته رامنځته کيږي. تر دې زمانې تخييل هم يوازې يو فکري فعاليت گڼل کېده. دوی ويل: تخييل په حقيقت کې نارېښتيني تفکر دی، چې له منطقي پولو تيريزي او د «داسې ده!» پر ځای «که داسې وای!» رامخکې کوي.

د ارواپوهنې نويو موندنو تخييلي منځپانگه په لاشعوري زېرمو پورې وتړله او د خوب و شعر تر منځ يې پوله لکه د يوې نرۍ رڼې (شفافي) پردې په بڼه ترسيم کړه. دوی وويل: کله چې مور خوب وینو، نه پوهېږو چې دا نارېښتيني څېرې، څيزونه او پېښې دي، هماغه شېبه مور په خوبونو داسې باور لرو، لکه ريښتيني حوادث چې وینو. شعر هم همداسې دی، په شعر کې شاعر جدي دی او د خپل هنري منطق په مت غواړي پر تاسو خپل شعر ومني:

« که احسن او اکذب اوست! »

اوس نو دا خبره سمه برینې، چې شعر الهام، شهود یا اشراقي پېښه ده، چې د یوه ځانگړي رواني – عاطفي حالت په دننه کې زیږي. سرچینه یې لاشعوري عواطف، احساسات، غرایز یا گرومونه دي، چې روسته بیا د تفکر په مرسته قالب مومي، اهنکینه ژبه یې د بیان ښکلا ییز سینگار وي او تخیل دغه د برېښنا په شان ځغلنده څرک د یو بشپړ تصویر تر بریده د لېږد وړ گرځوي او مخاطب ته رسېږي.

شاعري هم یارانه ده                      نه په زور نه په زاری شي

نه په چل نه په هنر شي                      نه په مال نه په خواری شي

شاعري لکه باران دی                      کله تندر گرزهر شي

ناگهانه داسې شوق شي                      چې صحرا هم سمندر شي

راځئ د دې ټولې پروسې یو تمثیل د انځورگرۍ په هنر کې وگورو: انځورگر یوه ښکلې څېره په خوب کې ویني، چې د جنت د یوې ونې لاندې ولاړه ده، ټول خوب همدومره دی. سبا چې انځورگر راپاڅیږي، د خوب یوه شېبه یې په یاد ده، لکه یوه ځغلنده برېښنا، انځورگر غواړي دا شېبه خوندي او تلپاتې کړي، رنگ، مویک او سپینه پرده راخلي، تر دې روسته د تخیل پړاو پیلېږي او انځورگر هغه الهامي شېبه په خپل ذهن کې په یوه بشپړه ټابلو بدلوي، بیا نو د هنري تجربې، رنگونو، د سیوري او رڼا ترکیب او فکري انتظام په مرسته یوه ښکلې ټابلو انځوروي، چې لیدونکي یې په لیدو نه مریږي. عجیبه خو دا ده، چې انځورگر نه پوهیږي، هغه ښکلې څېره چې انځور کړې یې ده، څوک ده؟ چېرته ده او د ونې، ښځینه څېرې، له پاسه را خوري وړانگې او رڼاوې څه مانا؟

د (یونگ) ارواپوهنیزه نظریه وايي: د انځورگر په زړه ناخوداگاه (قومي او ټولیز لاشعور) کې د (حوا) اساطیري تصور، جنت، او الهي رڼا د یوه وسواس او تمایل په شان په میراث پاتې وو، چې ناڅاپي یې د خوب پردې ته راغلی، د انځورگر دا شېبه په یاد وه او د تخیل په مرسته یې بشپړه کړې ده. په دې توگه دغه ټابلو د (حوا) په نامه نومول کیږي.

داسې خوبونه، شهود او الهامي شېبې هر انسان ته ورپېښیږي، په بله ژبه مور ټول دغه رواني لاشعوري پانگې ته لاسرسی لرو، خو د انځورگر، شاعر یا بل هنرمند توپیر له ټولو نورو سره دا دی، چې دوی یې د خپل هنر و تخیلي ځواک په مرسته له نیست څخه راهستوي او مور ته یې هم د لیدو وړ گرځوي، خو عادي وگړي یې هېروي. په دې توگه وینو، چې هره شېبه په میلیونونو بالقوه هنري اثار د انسانانو په ارواوو کې تر هستېدو مخکې بېرته مري، یوازې هنرمندان و شاعران یې له بالقوه حالتو بالفعل هستی ته راولي او تلپاتې کوي یې.

خوب وینم عالمه که یې څوک را کړي معنا

پروت يم سر مي اېښی د خپل يار په زنگانه  
خوب وينم چي پورته په هوا لکه د باز شومه  
کيناستم په بام د محمود سترگي د اياز شومه  
پورته د خاموش زرگي نه خور د مينې ساز شومه  
خرڅه مي په حورو کړه د ډمو زمانه  
خوب وينم چي ناست يم د جيندي په يخه غاړه  
شا مي اسويلو کي لکه سره شمع ولاړه  
سري شونډي مسکي شوي راته يي وي چي ژاړه ژاړه  
څکه دي د زړه ويني دا شراب دي مستانه  
خوب وينم عالمه که يي څوک راکړي معنا  
خوب وينم چي باغ دی د گلونو او ماښام دی  
سري سترگي ساقی د ساقی سرو گوتو کي جام دی  
لاس په ستار پروت ليونی مست لکه خيام دی  
اړي پري نری نری د مينې افسانه  
خوب وينم عالمه که يي څوک راکړي معنا  
خوب وينم چي سپينه سپورمی پاس په خدا راغله  
ما له محبوبه په شرم شرم خدا راغله  
شونډو کي شراب او په کوکي کي قضا راغله  
سُر خمار يي راکه پيمانه په پيمانه  
خوب وينم عالمه که يي څوک راکړي معنا  
تر پايه...

مسعود: گران لیوال صاحب د یو شمېر لیکوالو او څېړونکو د خبرو پر لاسوند خدای بڅېښلی غني خان څو اړخیز شخصیت درلود. هغه سیاست پوه، ټولنیز پوه د ژور تخیل او فکر خاوند، شاعر، نثر لیکونکی، رسام، مجسمه جوړونکی، پیاوړی انځورگر او مصور وو. تاسو د ده په شعري او نثري هستونو کې د ده څو بُعدی شخصیت څه ډول څېړئ؟

لېوال: د غني خان زمانې، کورني چاپېريال، ژوند شرايطو او فکري فضا له ده څخه گڼ اړخیز شخصیت جوړ کړ، د ده شخصیت لږ و ډېر د شرايطو، کورنۍ او ټولنيز موقف له نظره خوشالخان خټک ته ورته دی.

که څه هم مور به ډېر په دغه مرکه کې د غني خان پر شاعری، انځورگری او هنري - فرهنگي هڅو تم شو، خو ښه ده، چې د هغه د شخصیت د گڼ اړخیزو ځانگړنو پېژندنه هم وکړو. ښايي دې پوښتنې ته ځواب ومومو، چې ولې او چا غني خان «غني» کړ؟

هو، غني خان سیاست کړی و، ټولنيز شخصیت و، مگر د ده د شخصیت جوهر د هغه په شاعری او انځورگری کې څرگند و. په سیاست کې دی د پلار ترسیوري لاندې و او هغه تاریخي دوره چې ده په کې ژوند کاوه، دومره ترخه وه، چې د ده سیاسي بریاوې یې له سترگو پرې ایستلې دي. که څه هم په سیاست کې یې هم څه بریاوې په برخه شوي وې، په ۱۹۴۵ کلونو کې د هیندوستان د پارلمان تر غړیتوب پورې ورسېد، که څه هم لا ځوان و، خو د خپل استعداد او فصاحت له برکته یې په پارلمان کې ځانگړی ځای ورخپل کړ. له لویه سره غني خان په یوه سیاسي چاپېريال کې رالوی شو، پلار یې پاچا خان ( عبدالغفار خان) دخپلې زمانې پامور سیاسي - ملي شخصیت و. غني خان د همداسې چاپېريال په دننه کې د هغه مهال تر ټولو نوموتو سیاستوالو مهاتماگاندي، جواهر لعل نهرو او گڼو نورو سره له نږدې اشنا و. ده د پښتنو ځوانانو د راغونډولو او انسجام لپاره پر ملتپاله تفکر ولاړ «زلمی پښتون» ډله جوړه کړه. شاعر او عاطفي غني، پر عکس په سیاست کې پرگماتیسټ او د عمل فکر درلود، ان چې په ډېر ادب یې د خپل پلار د عدم تشدد سیاست په وړاندې هم د اعتراض غږ پورته کړی دی. د ده په ژوند پېښو کې لولو، چې د مرتجع او ښکېلاکپلویو ځواکونو په تېره بیا انگریزانو او مسلم لیگیانو له خوا د خدایي خدمتگارو په وړاندې گواښونه زیات شول، نو غني خان شاوخوا اتیا زره پښتانه زلمیان راټول کړل، چې د خدایي خدمتگارو ژوند او فعالیتونه خوندي وساتي. غني خان په ډېر زلمیتوب کې، هغه مهال، چې د اعلیحضرت شاه امان الله په وړاندې انگریز پلوی پاڅون وشو، و غوښتل د یوه روغتیايي پلاوي په ترکیب کې د امانی لښکرو مرستې ته راوړانگي، چې انگریز یې مخنیوي وکړ. غني خان په سیاسي هلو ځلو کې سختی ولیدي، زندانونو ته ولاړ، تر تعقیب لاندې و، دلته او هلته یې څارنه کېده. د پاکستان له بدمرغه زیږون سره سم مسلم لیگي واکمنۍ ونیوه او شپږ کاله یې بندي کړ. دا ټولې پېښې روسته د هغه په شعر او انځورگری کې سر راپورته کوي. د هغه سیاسي ارمانونه، خاطرې، هڅې و ربرې چې گاللي یې دي، دلته و هلته د هغه په کلام کې وینو او که څیرمن کړه کتونکی یې شعرونه وښي، پوهیږي چې په ځینو شعرونو کې یې جدي سیاسي مسایل ځان څرگندوي. په ټولیزه توگه، د غني خان ملي فکر، هېوادپالنه، د خپلو خلکو د یووالي او ټنډ ټولنيز انتقادي چلند پرېمانه موټیفونه د هغه په شعرونو کې موندلای شو. غني خان د



خپلو خلکو او ټولني د روسته پاتي والي عناصر په سختی ټکولي او په دې برخه کې يې شعر د روښانتيا او ويښتيا پرېمانه څرکونه لري.

مچ د زمري سترگي شکوي ماشی د اوښ وينه  
خدايه! ستا دا عجيبه دنيا توره ده که سپينه  
مړ لسو گېډرو بېر شېر په بونډی چرگه کړ  
سپور شغال په پيرانگ دی د غرڅو و ښکار له ځينه  
ناسته ده د ډم د لندن لور په سرو وربښمو کې  
لور د لوی شېرشاه لور يې په لاس دی لو له ځينه  
مست مغروره سر د پښتون تيب سترگي يې ښکته دي  
شرم داسې شرم چې شرمونه شرموينه

په دې مرکه کې به د هغه د شعر په ځانگړنو روسته تفصیلي خبرې وکړو، خو د نثر په اړه يې ښايي يادونه وکړم، چې له غني خان څخه د بشپړ راپاتي نثري پښتو کتاب په اړه – چې خپور شوی وي- زه کومه څه نه وينم. داسې ويل کيږي، چې د هغه يو شمېر ليکونه راټول شوي وو، چې يوه برخه يې په پښتو وو. له دغو ليکونو پرته يې ما کوم نثري بشپړ اثر نه ليدلی او نه مې يې په اړه څه اورېدلي دي. ځينو سرچينو په انگرېزي ژبه د هغه يو کتاب ياد کړی، چې (پټانز) نومېږي. د غني خان څو ليکونه او د شعرونو په اړه د هغه منثورې شرحې چې ما کتلي، روان، خور، لنډ او له تعقيد و تکلف پاک پښتو نثر يې دی.

ما د غني خان انځورگري، مجسمې او هنري تابلو گانې په ځير کتلي دي. په دې برخه کې يې د کورنۍ په تېره بيا گران ملگري مثال خان (د غني خان لمسی او د کور ځلانده مثال) د صميمي ملگرتيا مننه کوم. غني خان د خپلې شاعرۍ په اندازه – او حتی په ځينو برخو کې تر شاعرۍ زيات – په خپل تجسمي هنر کې د جلا سبک و لارې خاوند دی. ځينې کارونه يې د مودېرنيزم گڼې ځانگړنې په ځان کې لري، ښايي په گوته شمېر پښتنو انځورگرانو کې دی، چې خپل رواني حالتونه د رنگ او مويک په مرسته ترسيموي. د غني خان انځورگر ذهن يوه نرينه او يوه ښځينه څېره ډېره منعکسوي. هغه نرينه چې دی يې انځوروي، داسې ايسي، چې د ده خپل تجسم په بېلابېلو رواني حالتونو کې ښيي. سپمبوليزم يې ټوليز سبک دی، خو په ځينو انځورونو کې يې د کوبيزم سبکي رگونه هم له ورايه ځان څرگندوي. خان ځان انځور کړی دی، خو چوپ يا صامت پور تريت نه، بلکې داسې انځور چې خپل رواني حس يې ورلېږدولی دی. په دغو ځان انځورونو کې غني خان خواشینی، متفکر، بې پروا او کله کله بشپړ ناهیلی وینو. د غني خان انځورگري له هنري – رواني پلوه ښايي بل ځای په تفصيل وارزول شي، خو په مجموع کې ويلای شو، چې د ده دا هنر په هېڅوجه د هغه تر شاعرۍ کم گڼلای نه شو.

پورته څرگندونو ته په پام، مور د غني خان د ژوند درې مرحلې پېژندلای شو:

د ماشومتوب په نازولي دوران پسي د ځوانۍ، بنکلا، زدکړو، سياست او فعاليت خوځنده دوره، چې له ميني، کړاوونو، تجربو او خوړو ترخو ډکه دوره ده. درېيمه دوره د پاخه، مجرب، ارام خو دننه يو توفاني غني وينو، چې شعر ليکي او انځورگري کوي. له فعال سياسته يي لاس اخيستی يا ناهيلي شوی دی، ټول ژوند يي د تجربو، دردونو، مينو، عاطفو، ناهيليو او حسرتونو په يوه خزانه بدل کړی، چې خپلو مخاطبانو ته يي شاعرانه کوي. په دې پړاو کې غني خان عرفان او د ژوند و هسستی په اړه فيلوسوفیکو پوښتنو ته ورننوتلی او په دې توگه يي په دغه پړاو کې خپل تلپاتې هنري اثار پنځولي دي، چې بنيابي روسته پرې په تفصيل و غږيزو.

مسعود: د غني خان لومړنی شعر کوم دی او څه وخت يي کښلی دی؟ تاسو د ده لومړنی شعر څه ډول ارزوئ؟

لېوال: د غني خان هغه ژوندليک چې ارواښاد استاد بېنوا په «اوسني ليکوال» کې کښلی يوه له دقيقو بايوگرافيو څخه دی، ځکه استاد بېنوا له غني خان سره خورا نږدې ملگرتيا لرله، يو بل ته يي لیکونه کښل او بنکاري، چې استاد بېنوا د غني خان له ژوند پېښو په جزئياتو خبر و. استاد بېنوا ليکي:

«د ۱۹۲۹ کال د جولای ۲۳ نېټه وه، چې غني خان د څورلسو کلونو په عمر په بمبئی کې د لندن په نيت د اوبو جهاز ته وخوت او په همغه ورځ يي خپل لومړی شعر د «تسلی» په نامه وليکه...»:

د تهمت نه به جهان کې څوک خلاص نه شي

چې اسمان وي کله کله وي وريځي

چې کم اصله وي په هېڅ هم نه خپليږي

چا غرلي دي د شنو شگو نه مخي

د قالين برابری به کله وکا

که هزار رنگه شي رنگ بون او بروځي

که د وچو په ډېری کې ته يو لوند يي

گمان مه کوه چې ته به ونه سوځي

د مردانو کار د پلک ځواب په سوک دی

هسي نه چې کړي ژړا لکه د بنځي

چې وخت راشي بڼه زړه تش کړه غني خانه!

څو د قهره به لړمن کي پټ پټ سوځي؟

دا څنگه شعر دی؟

په تاريخي کره کتنه کي د يوه متن ارزونه د هغه فرهنگي چاپيريال، تجربو او د پنځوونکي ترمخ ايسني متون څرگندولای شي. يو څورلس کلن زلمی هغه هم په ۱۹۲۹ زيږدي کال کي، چي لا د پښتو متونو چاپ و خپراوي تقريباً په نشت شمار و. دې ټولو ته په کتو دا خورا وچت شعر دی. د خوشال خان اغېز پرې له ورايه بنکاري او داسي څرگنديږي، چي غني خان هاغه مهال خوشال لوستی و.

د مردانو کار د پلک ځواب په سوک دی

هسي نه چي کړي ژړا لکه د بنځي

له دې اغېز سره سره، په دغه لومړني شعر کي هم د غني خان تشبیهات نوي دي. د کلاسيکو ديوانونو تشبیهي نشخوار يي تکرار کړی نه دی. «چي اسمان وي کله کله وي وريځي» دغه استعاري جمله خونور نوښت لري. که انسان د اسمان په اندازه لوی، روڼ، لوړ او واکمن هم وي، بيا يي هم وريځي مخ وړپتولای شي، انسان او اسمان، وريځي او تهمت په بنکلي بڼه سره تشبیه شوي دي.

مسعود: مهرباني وکړئ د غني خان د اثارو په تړاو په لنډه توگه خپل ليد راسره شريک کړئ؟

**لېوال:** په پښتو شاعرۍ کي د غني خان بېلابېلي ټولگي لکه: د پنجري چغار، پلوشي او پانوس بېلي بېلي خپرې شوي دي، تر دې چي د هغه بشپړ کلیات په کال ۱۳۶۴ لمريز کي د افغانستان د قومونو او قبایلو وزارت په کابل کي خپور کړ، د تدوين، سمون، اهتمام او سريزي زيار يي سرمحقق زلمي هېوادملي ایستلی، چي بيا روسته گن ځلي چاپ شوی دی. خو اصلي کيسه دا ده، چي د دغه کلیاتو تر چاپ راروسته بيا د غني خان تر مړيني ۱۳۷۴ پوري خامخا هغه نوره شاعري هم کړي ده، شخصاً ماته څرگنده نه ده، چي د هغه دغه لس کلنه شاعري بېله خپره شوې که نه؟ په هر صورت بڼه به وي دلته يي په ټينگار يادونه وکړو، چي بويه دغه لس کلنه شاعري يي د ځانگړي چاپ ترڅنگ د يوه باصلاحيته مدون له خوا پر کلیاتو وراضافه او بشپړ کلیات يي بياځلي چاپ شي.

تر دې ورهاخوا د هغه (پتانز) نومی انگرېزي کتاب هم دوه ځلي چاپ شوی يو ځل په بمبئی (مومباي) او بياځلي په پېښور کي. غني خان دغه کتاب خپل پلار (پاچاخان) ته ډالی کړی دی.

مسعود: غني خان په ډيرو سختو او تورو جيلونو کي ډيري بدې او ترخي شپې او ورځي تيرولې په هماغه وخت کي يي د (پنجري چغار) په نوم شعري ټولگه چي د ليکوالو له نظره د شعر د نړۍ شهکار ياد شوی کښلي ده. ولي دې اثر دومره شهرت وموند؟ تاسو د دی کتاب شعرونه او د غني خان د ژوند دا پړاو څه ډول ارزوئ؟

**لېوال:** د پنجري چغار د يوه ياغي تفکر خاوند شاعر حبسيات نه، بلکي د ازادۍ د حسرت نوستالژيک رواني فورانونه دي، چي په کلاسيک مفهوم د حبسياتو يا د زندان د دورې له شاعرۍ سره څرگند توپيرونه لري.

غني خان خپل دا کتاب خپلي مېرمن ته په دې شعر ډالۍ کړی دی:

يو خوب د شاعر په جامه انساني

يوساز دور- دراز بنگلی خور اسماني

يو گل د جنت په خصلت رحماني

يو جسم ناري يو زرگی نوراني

شوله داسې پيدا د غنی دلبرا

په غيرت پښتنه په بنايست ايراني

لومړی دودماتونه: په ۱۹۵۳ ميلادي کې يو پښتون ټول تابوگان ماتوي او خپلي مېرمنې ته شعر ليکي،  
بنګلايي په کې ستايي او ځانګړی ټاکلی مخاطب لري، د يوې مجهولې بنګلا ستاينې پرځای لوستونکي ته  
د بنګلا پته بښي او د خوشال په وينا: « په بنګاره نارې وهي چې....»

ومو ويل، چې غني په زندان کې نه د مسعود سعد سلمان په شان د نای د حصار له زندان څخه د ازادېدو په  
ارمان چيغې سورې وهي

نالم ز دل چو نای من اندر حصار نای

پستی گرفت همت من زين بلند جای

آرد هوای نای مرا ناله های زار

جز ناله های زار چه آرد هوای نای

او نه يې هم لکه خاقانی شروانی له بنديخاني څخه د خلاصون لپاره د مسيحي روم د قيصر مدحه په دې  
هيله کړې، چې پر شروانشاه د خپل اغېز له مخې زور واچوي، چې دی راخلاص کړي:

فلک کژروتر است از خط ترسا

مرا دارد مسلسل راهب آسا

نه روح الله در اين دير است چون شد

چنين دجال فعل اين دير مينا

من اينجا پای بند رشته ماندم

چو عیسی پای بند سوزن آنجا

ان لا د زنداني اشرف خان هجري په شان د شكایت سړی نه دی، چې ووايي:

يا دكن د غم وطن، بناډي يي نشته

يا په ما غمونو شپه كره مبتلا يم

غني خان په زندان كې هم خپلې زولنې نه شرنګوي، د معشوقې د پايزېب په شرنګا پسې ليونى دى:

په نظر كې مې د باغونو خيال

په نصيب كې مې لاره د غرونو

عجيبه اچار مې اچولي دي

د گلونو او د غمونو

په غورونو كې شرهاړ د ساز

د گنګرو پايزېب او خندا اواز

ډوب مې زړه لتوي بل څه نوى ساز

... ترپايه

داسې نه ده، چې په زندان كې پر غني سختی نه وي. نه! غني د زندان سختی هم تصوير كړې دي، خو دى فكر كوي، چې وچ شكایتونه شعر نه، منظومې ساندي دي. غني خان كه د زندان چاپېريال ترسيموي هم په خورا هنري بڼه يې ترسيموي:

پنسن مې «بخمير» روک كه قلم تش د سپاهى نه

کوټه كې يخ او تريخ لوگى، بهر يخه سيلی

دماغ مې پرېشانه زرگى پريوتى د مستى نه

خيالات مې روک نوستلى غنم وهلى په رلى

د غني خان په زنداني شعرونو كې «د فریدون د مور خط» شعر له نثري مقدمې داسې څرګندېږي، چې اوس به نو شاعر د زندان له سختیو شكایت كوي، په خپلې محبوبې پسې به ژاري او خپل نوي زېږېدلي زوى «فریدون» ليدو ته به خپله تلوسه شاعرانه كوي، ځكه ده ليكلي، چې په زندان كې ناروغ او خپلې ناروغي مېرمنې ته خواشینی وم، چې په دې كې زيرى راغى چې زوى مې پيدا شو. دا شعر د ناهیلی، درد او خوشالی له گډون څخه د جوړ احساس پر مهال ليكل شوى دى. مگر كله چې شعر پيلېږي، گورو چې شاعر د خپلې محبوبې «مېرمن» له خولې نه ځان ته مخاطب دى.

ما د دوو لپو خاوري تاله ژوند او جهان جوړ که  
خپلي ميني داسي يوړم بل مي تاله جانان جوړ که  
دا چي زه د وفا ډکه د جنون جهان له لارم  
دا مي لال هغلته وموند د همه لالونو بنکلی

په دغه مخاطبه کې د غني خان محبوبا هغه ته حوصله ورکوي، خو يوازي په عاطفي خبرو نه، بلکې په داسي مستدلو استعارو او تلمیحاتو، چې شاعر د زندان او ان د دغې نړۍ له ژوند څخه ډېر ورپورته هغې ستري معنوي نړۍ ته بيايي، چې هره سختي وزغملای شي او د ابدې وصال په تمه دا درد ورنځ هېر کړي.

ته چې شوي د اور بڅری زه هم سره لمبه د اور شوم  
چي ستا زړه په تالاش سر شو، زه شوم لاره، زه امام  
دا چي ستا شونډې شوي تزي د مستۍ د سرو شرابو  
دا خو ځکه زه جانانه هم شراب شومه هم جام ...

#### ترپايه

د غني خان يوه بله زنداني شاعرانه خاطره د «چينځ» شعر دی. د دې شعر لپاره د زندان چاپيريال يو تمثيلي دريځ وربښلی دی، نور نو شاعر له بېلابېلو ژويو او الوتونکيو سره خبرې کوي، هم ژوي او هم د ده ديالوگ/ مونولوگ ژور او سپمبولیک دي. دی د شعر په منثوره مقدمه کې ليکي: «... کله به تور قارغه لکه د يو جمهوري وزير اعظم د شور او چل نه ډک په ديوال کيناست...» د دغه شعر سپمبولونه ټول د سپرلو وړ دي، بنايي بېلابېل شخصيتونه ورڅخه مرام وي، بنايي هر يو يې د غني خان په ژوند کې يو مهم کرکټر تمثیلي، څوک خبر؟

مخ دي د شيخنو په شان نه خاندي اوبنيار دی

بنکلی دي اواز لکه د ژرندي د غرار دی

سترگي بټي بټي، بغي بغي تشي تشي

چغه دوه منی غريبه، توره دوه اوربشي

د زندان چاپيريال شاعر ته سوژه ورکوي، الهام وربښي او د خپلو افکارو د تمثيل لپاره کرکټرونه ورکوي. ځکه خو پايله اخلو، چې د غني خان حبسيات په زندان کې د نړۍ د نورو شاعرانو له تجربو څخه بېله او مستثنی ده.

مسعود: هر شاعر او ليکوال د خپلو ليکنو او شعرونو لپاره ځانگړی ادبي سبک او بڼوونځی لري. ويل کيږي چې غني خان يو له هغو پښتنو شاعرانو څخه دی، چې ځانگړی سبک او بڼوونځی يې درلوده. تاسی دا سبک او بڼوونځی څه ډول ارزوئ؟

لېوال: دا خبر ريښتيا ده، چې غني خان د ځانگړي سبک خاوند شاعر دی، بلکې لا ويلای شو، چې په نومهاليو شاعرانو کې د يوې ځانگړې لارې راپيلوونکی دی. دا، چې وايو د ځانگړي سبک خاوند دی، نو دا ورسره بايد ومانو، چې له نورو سبکونو يې لاره بېله ده. کومې سبکي ځانگړني لري؟ دې پوښتنو ته د ځواب ويلو لپاره بايد سبک وپېژنو:

سبک Style گڼې پېژندنې لري، د «سبک» وييزه مانا د سرو او سپينو زرو ويلی کول او په کالبونو کې اچول دي، اصطلاحي مانا يې هم شيوه، تگلار، طرز او ځانگړنه ده. يوه عامه پېژندنه يې په تېره بيا په هنر و ادبياتو کې د هغو ځانگړنو وحدت دی، چې د يوه تن په اثارو کې ليدل کيږي. خو دا مهمه ادبي اصطلاح په دومره اسانۍ او عام پېژند کې نه ځاييږي، ځکه د سبکونو تشخيص بيا سبکپوهنې يا Stylistics ته اړ دی، چې د دغې پوهنې معيارونه او Disciplines د سبک پر ځانگيز او تخصصي پېژند اغېز بندي او ان بدلوي يې. مور په رحمان بابا کې څه لرو، چې شعر يې د خوشال خان خټک تر شعره ځانگړی کوي او مور يې پېژنو؟ حميد مومند ولې موشگاف گڼو؟ سبک يې څه دی؟

ولې وايو، چې شيدا د هيندي سبک ممتاز استازی دی؟ د دوی ټولو توپيرونه بيا له روښاني مکتب (دولت، ارزانی، ميرزا) او نورو سره څه دي؟ په شعر کې د سبکي ځانگړنو يووالی او گډون يوازې په ژبه پورې تړلي نه دي، ليدلوری، موتيفونه، د تفکر او ژبې ترمنځ اړيکي او رغښت توکي نورې سبکي ځانگړني دي. فورماليسټيک اړخونه د سبکپوهنې مهم ارکان دي. په ادبي اثارو کې مور ژبني سبکپوهنه Linguistic Stylistics او بلخوا ادبي هغه Literary Stylistics لرو. پردې بنسټ بنايي د يوه سبک د پېژندلو لپاره درې پړاوونه په پام کې ولرو:

۱- ځانگړی ليدلوری، ۲- غوراوی، ۳- د ارزونې او کره کولو ټول پارسنگ او معيارونه

د ژبني سکښت، سېمبولونو او استعارو، اصلي موتيفونو او فکر تکرار او تناوب موندل مرسته کوي، چې د ليکوال يا شاعر سبک وپېژنو، خو د دغه تکرار او تناوب د علت پېژندل د سبکپوهنې علمي ځواب ورکولای شي.

خوشال ولي ويل:

څو وانه خلي له غلـــــــيمه انتقام

مرد نه خوب کا نه خوراک کا نه ارام

يا:

که کابل دی که کشمير

کل گڼته ده د توري

مېرني دي چې ياديري په سندرو هم په وير

او:

د تورو په ميدان کې چې سودا وي د سرونو

هغه زمان مي گوره تل به سور وي زما اس

خو رحمان بابا ويل:

کر د گلو کره چې سيمه دي گلزار شي

اغزي مه کره په پينو کې به دي خار شي

ته چې بل په غشيو ولي هسي پوه شه

چې همدا غشي به ستا په لور گزار شي

ته چې بل ته کوهي کني هسي پوه شه

چې ستا به د کوهي په غاړه لار شي

کله، چې مور د دغو دوو سترو شاعرانو پر شخصيتونو، کورنيو، زمانو، د روزني شرايطو، فکري ځانگړنو او ژوندپېنو څېړنه وکړو، نو راته څرگنديږي، چې خوشال يو پوځي - سياسي مشر و او د شعر حماسي منځپانگه يې د خپل ژوند د تجربو محصول دي، خو پر عکس رحمان بابا يو متصوف، ارام، انزوا پسند او اخلاقي واعظ و، چې نړۍ يې په سوله او اخلاقي موازينو ولاړه ليده.

د دې دواړو شاعرانو د نړۍ ليدونو ترمنځ توپير د دغو توپيرونو تکرار او پر شعري رغبت يې اغېز او د کره کولو لپاره يې تول پارسنگ د دوی سبکي توپيرونه هم رابنډولای شي او د دواړو سبکونه هم.

د غني خان سبک پېژندنې ته د ورننوتلو لپاره مور بايد له فورماليستيکو ارزونو تومنه ولرو. روسي فورماليستانو په يوه ادبي اثر کې ژبنی جوړښت د اثر تر ټولنيز، اخلاقي، ارواپوهنيز او فکري اړخونو مهم گانه. دوی په دې باور و، چې شاعر يوه نوې ژبه رامنځته کوي، چې له عامې ژبې سره توپير لري. فورماليزم د ۱۹۱۵ څخه تر ۱۹۱۷ کال پورې د لومړۍ نړيوالې جگړې پرمهال رامنځ ته شوی مکتب دی، مهمې څېرې يې ويکتور شکلوسکي، ايخن باوم، يوری تنيانو، ياکوبسن او ولاديمير پروپ دي.

په پښتو نومهاليو ادبياتو کې غني خان هغه شاعر دی، چې له فورماليستيک ليدلوري يې د شاعرۍ سبک د بڼه پېژندنې وړ دی.

اي د پستو سترگو بڼاپېرۍ، چې ستا دي ياد که هېر

هغه دوزخونه تېر او هغه جنتونه تېر



يو بڅرى نور چې به کړ کل جهان له نوره ډک

يو رنگين نظر به غمگين زړه کړ د سروره ډک

«پستي سترگي» څه مانا؟ دا ترکيب د غني خان تر همدغه شعر پورې اور بدل شوی و؟ يا هم «رنگين نظر» دا ځنگه ترکيب درته بنکاري. د بنکلا پنځونې لپاره په ژبه کې رغبتي بدلون. فورماليستانو پر دې ژور ژبپوهنيز او ماناپوهنيز بحث کاوه.

فورماليستانو له واحدې مادې څخه د بېلابېلو بڼو خاوند توکيو د جوړولو توپير د سبکپوهنې لپاره غوره بېلگه گڼله. دوی فکر کاوه چې که مور ويلي شوي موم ولرو او همدا ويلي موم د بېلابېلو شکلونو په قالبونو کې تويي کړو، نو شېبه روسته به يو اس، بله کوتره، يوه ونه او بنايي بلخوا يوه پيال له يا صراحي ولرو. که څه هم اصلي ماده (موم) يو دی، بنايي رنگ يې هم هماغه يو رنگ وي، خو ترې جوړې شوي بڼې بېلابېلي دي، ولي؟ ځکه قالبونه بېلابېل وو. ژبه، تخيل، تفکر او ان وزن و اهنک به گډ وي، خو د يوه شاعر له قريحې به مرغی الوخي او د بل شاعر له ذوق څخه به د اسونو يو خپل په منډو وي. مهمه دا ده، چې تخيل خوځېنت ولري. د روسي فورماليزم يو مخکښ ولايمير پروپ په دې باور و، چې که د يوه شعر يا کيسې جوړښتي عناصر په يوې لرغونې عقيدوي سرچينې کې ريښه ولري، همدغه عقيدوي رنگ به له ورايه ځان څرگندوي، که دا شعر په حماسي بڼه کېدل شوی وي يا عاشقانه يا مثلاً عرفاني. د ده له نظره ذهني موفيت په خپله په يوه داسې شکل بدليري، چې د اثر رغبت يا فورم جوړوي.

د فورماليزم له نظره په سبکپېژندنه کې دوه نومونې مهمې دي: «اشنايي تورنه» او «رابرسپرونه».

اشنايي تورنه؛ شکوفسکي په دې باور و، چې زموږ درک د بيا بيا ځله تکرار له امله له گڼو مفاهيمو سره عادت کيږي، داسې لکه د سيند غاړې هستوگن، چې د سيند له غږ سره آشنا دي او داسې وي لکه نه يې چې اوري، خو که له بلې سيمې نابده څوک راشي، نو د سيند غږ به له ورايه اوري او فکر به کوي، چې يو غږ نوی دی. په دې توگه که مور ژبه داسې وکاروو، چې زموږ ادراک نوښت ته ورسيري همدغه بهير ته «اشنايي تورنه» وايو. په سبکپوهنيزه څېړنه کې که څېړونکي د يوه شاعر په متن کې رابرسپره شوي اشنايي تورني تشخيص او وشنې، همدې ته رابرسپرونه ويلای شو:

زړونه پټ په نور لکه لیده وي په کالو کې پټ

مرگ و په خندا بانگ د زرکو په نارو کې پټ

خيال به د نسيم په شان گلونو له ماښام له ته

عقل مرور د حورو ساز له او خيام له ته

تن کې مې زرگی نه و، يو لال و د شغلو نه ډک

سترگي د هر رنگه، هر اندام د ولولو نه ډک

اول داسې وگنئ، چې غني خان څه وايي؟ همدغه څه په عادي خبرو کې بيا ووايست يا يې وليکئ، وگورئ، چې غني څه بدل کړي دي، ستاسو له «اشنا» وينا سره يې توپيرونه کوم دي؟ زرونه څنگه په نور پتېدلای شي؟ داسې پت لکه ليدل په جامو کې. مرگ څنگه په خندا کيږي؟ او بيا د زرکو په نارو کې پتيري؟ خيال څنگه لکه نسيم مابنام مهال د گلونو ليدو ته ورځي او مرور عقل خيام او حورو ته ورځي [ په يوه ژبني قالب يا فورم کې خيام، حوري، ساز، مرور عقل ] څنگه سره يوځای کيږي؟ سترگې څنگه له رنگونو ډکيږي؟ او... اساسي پوښتنه دا ده، چې ولې شاعر داسې ژبه د خپلې وينا لپاره ټاکلې ده؟ هر ترنگ څه ډول نوې (مانا) رامنځته کوي؟ داسې مانا چې پخوا زموږ په عادت شوي ادراک کې نه وه؟ همدغه نوې ماناوې او نښې رابرسېره کړئ، گورئ چې ستاسو له اشنا ادراک سره څومره توپيرونه لري؟ دا ټولې هغه ځانگړنې دي، چې د غني خان سبک ټاکي. کاشکې د دکتورا يا ماسټرۍ کوم تکړه محصل ته د ماناپوهنې او ژبني فورماليسم له نظره د غني خان د سبک پېژندنې تيزس وروسپارل شي، دا ډېر اوږد علمي بحث دی او په دې وړه ليکنه کې نه ځاييږي.

د غني خان سبک دومره ممتاز او ځانگړی دی، چې د ادبياتو يو مبتدي زده کوونکی هم کړلای شي، د لوستلو له يو څه رياضت روسته د هغه شاعري – پرته له دې چې نوم يې پرې کښل شوی وي – وپېژني.

د غني خان لويه سبکي ځانگړنه د هغه د شعرونو ژبه ده. شېله، بومي، ناسولېدلې او ډېره گړدودپاله هښنغری ژبه. د غني خان د ژبني سبک پر ځينو ځانگړنو به وړاندې هم وغږيږو، خو دلته يې د ژبني سبک دا ځانگړنې وگورئ:

غني په ژبه کې له متلونو، گړنو، کړنو، ولسي اصطلاحاتو او په خلکو کې دود کنايو او استعارو څخه کار اخلي:

د تهمت نه په جهان کې څوک خلاص نه شي	چې اسمان وي کله کله وي ورځي
چې کم اصله په هېڅ هم نه خپليږي	چا غړلی دی د شنو شکونه مزي
د قالين برابري به کله وکا	که هزار رنگه شي رنگ بون او بروزي
که د وچو په ډېرې کې ته يو لوند يي	گومان مکوه چې ته به اونه سوزي
د مردانو کار د پلک ځواب په سوک دی	هسي نه چې کړي ژړا لکه د بڼخي
چې وخت راشي ښه زړه تش کړه غني خانه	څو د قهره به لرمون کې پت پت سوزي

«چې اسمان وي کله کله به وي ورځي» «کم اصل په ډېر څه نه خپليږي» «چا غړلي دي د شنو شگو نه مزي»، «رنگ و بون او بروزي د قالين برابري نه کا»، «د وچو له زوره به خامخا لامده سوزي»، «مپرونه د پلک ځواب په سوک ورکوي»، «په لرمون کې پت پت سوزېدل» ټول په زړه پورې ولسي – فولکلوريک اصطلاحات او متلونه دي. د غني خان شعرونه له پښتني فولکلور څخه مالامال دي.

د دود ادبي معيارونو په تېره بيا قافيي، ردیف او ان قرار دادي وزني رکنونو په وړاندې ناژمنتيا؛ په دې شعر کې ورېځې، مزي، بروزي، سوځې، بنځې، بياځلې سوځې سره قافيه شوي دي. په قافيو کې روي توري يوازي د تلفظ په اعتبار کارول شوي دي. قافيه يو بيت روسته تکرار شوي ده. دا ټول هغه څه دي، چې غني پخپله هم اعتراف پرې کوي، چې ډېره يې پروا نه ساتي.

غني خان د ژوند چاپيريال تر اغېز لاندې له بغاوت ډکه شاعري کړې ده، باغي فکر د هغه د سبک يوه محتوايي ځانگړنه ده. له قشري ملايانو او سياسي شويو شيخانو سره يې ورانه ده. يوځانگړی عرفاني ليد لري. د سېمبولونو، استعارو، تشبېهاتو، کنايو او تمثيلونو رنگارنگي او بډايه زېرمه يې د شعرونو بله سبکي ځانگړنه شمار لای شو.

د کلاسيکي شاعري رگونه يې په هماغه پخوانی زمينه کې ساتلي، خو د دې ترڅنگ يې گڼ شاعرانه موفيتونه، اصطلاحات او مفاهيم نوي او نوموالي دي. د هغه له شعرونو سرې له ورايه پوهېدلای شي، چې د شلمې پېړۍ يو هيندوستان ليدلی پښتون شاعر دی، چې په انگرېزي ژبه، عربي او اسلامي علومو برلاسی دی، خو باور يې د انسان له مودېرنيټي سره تړلی. انسانمحروريت يې د تفکر بله سبکي ځانگړتيا گڼلای شو.

د منځپانگې له نظره د غني خان سبک ټولې هغه ځانگړنې شمېر لای شو، چې په دې مرکه کې به وار په وار پرې خبرې کيږي.

د غني خان سبکي ځانگړنه داسې ده، چې دی تر ځان وړاندې د بل هممهالي پښتون شاعر د رغبتوالو ځانگړنو تر اغېز لاندې نه دی، خو تر ده روسته گڼ شاعران په ځانڅېرې يا ځان ناڅېرې بڼه د ده د سبک تر اغېز لاندې راغلي دي.

مسعود: غني خان وايي:

ستوري ته اسمان کې يوه ورځ ووي هلال

خدای آدم له مينه ورکړه مور له تش جمال

زه به په خندا ورکړم دا خپل بنايست د کمال

ماله که يو څاڅکي مينه راکړي څوک په سوال

مينه حقيقت حسن ساپه د حقيقت ده

حسن له زوال شته مينه نه لري زوال

تاسو د غني خان بنکلاييز درک، احساس او پوهه د ده په شعرونو کې او په تيره بيا په دا پورتنې شعر کې د مينې، حسن او بنکلا په اړوند څه ډول ارزوئ؟

همدا راز، تاسو مطلقه مينه، حسن او بڼکلا، طبيعي او هنري بڼکلا، او معنوي بڼکلا د غني خان په شعرونو کې او د ده ديالکتیکي تفکر په دې برخو کې او د بڼکلا پېژندنې په تړاو څه ډول ارزوئ؟ مهرباني وکړئ په دې برخو کې د ده د شعرونو څو بيلگې راته په گوته کړئ.

لېوال: يو څه چې بڼکلی وي، مورن وايو: «بڼه بڼکاري!» دلته (بڼکلی) له (بڼه) سره په يوه مانا اخیستل کېږي. بل ځای وايو، پلانی بڼه انسان دی. يعنی د خیر بڼېگنې سری دی. له خورا لرغونیو زمانو د خیر و شر په مخامختیا کې بڼکلی د خیر او نابڼکلی (بدرنگه = زشت) د شر په کتار کې شمارل شوی دی. دا د نوې زمانې کیسه ده، چې ځینې زهرجن مارونه هم خلکو ته بڼکلي بڼکاري او بدرنگه شوپرک (اسمانڅکالی) گټور او بڼه مخلوق بولي. بڼکلا دومره د لرغوني بشر لپاره مهمه وه، چې ډېر ځله یې د (خیر) او (بڼکلا) مفاهیم سره گډ کړي دي، لرغونیو بابلیانو، سوریانو او مصریانو بڼکلا مطلق خیر گڼله او هیندیانو د تناسخ د باور په لړۍ کې فکر کاوه، چې شریر انسانان په راتلونکیو معادونو (بیاخلې ژوندپېر) کې د بدرنگه موجوداتو په بڼه نړۍ ته راځي.

لرغونیو انسانانو بڼکلا د بڼېگنې په کتار کې شمارله، خو د یونان په طلايي دوران کې فیلسوفانو بڼکلا د یوه بېل او خپواک ارزښت په توگه راوپېژندله.

تر دې روسته، بڼکلا پېژندنه Aesthetics [ په فرانسوي Esthétique ] یو پراخ فیلسوفیک، ارواپوهنیز، هنري او ټولنپوهنیز مفهوم شو. بڼکلا د بشریت په رواني او ان فیزیولوژیک تکامل کې ډېره ونډه لرلې ده. گڼو پوهانو پخپله هنر د ایستیتیک بچی گڼلی دی، بشریت د ځان تر بڼکلا روسته د چاپېریال او بل «انسان» د بڼکلا په اړه پریمانه خبرې پنځولي دي، روسته د افکارو او تخیلاتو بڼکلا هم پرې وراضافه شوې ده. د انساني – فیلسوفیکو پوهنو په بحثونو کې اپلاتون بڼکلا د لومړني ایډیال په قالب کې راپېژندله، هغه د مثل نظريې پر بنسټ باور درلود، چې بڼکلا پخپله یوه بېله هستي یا وجود دی، چې د لومړنیو مثلونو په بڼه یې هستېدل له لومړي سره د هستندوی په اراده کې وو. اپلاتون هم بڼکلا له خیر سره ورته یا نږدې گڼي. اپلاتون د (مېلمستیا) تر سرلیک لاندې خبرو اترو کې وایي: «پر دې نړۍ بڼکلي څیزونه د ریښتیني ابدي بڼکلا له مثال څخه تومنه اخلي.» اپلاتون نظم او تناسب (انول) د بڼکلا فضیلت او بنسټ بولي. روسته په انځورگرۍ، مهندسی او اتانومي کې پر تناسب ټینگار د اپلاتون د دغې لومړنۍ نظريې مخینې ته وررسیري. بل یوناني ستر فیلسوف ارستو که څه هم، چې په ځینو برخو کې خیر او بڼکلا سره گډوله. ده د (کالون) اصطلاح د خیر او بڼکلا دواړو لپاره یوشان کارولي ده، خو دی د بڼکلا جوهر تر یو بریده د (څیز) په ذات کې پلټي، حال دا چې خیر له ذاته را بهر د کړنې په پایله کې زیږي او حادث دی. ارستو هم بڼکلا په نظم، تناسب، تقارن او [هرڅه په خپله اندازه] کې ویني. ارستو په شعري پوهنه یا پوینتیکس (بوتیقا= بوطیقا) رساله کې وایي: د توکونو (جزونو) د سم او منظم ترکیب پر بنسټ شعر بڼکلا مومي.

اپیکور بیا خبره ارواپوهني ته راکارلې، دی وایي: بڼکلا فضیلت دی، او هغوی، چې غریزه او (خوند) د بڼکلا لپاره مهم گڼي، له بڼکلا نه به تلپاتې گټه ترلاسه نه کړي. نیو اپلاتونیانو هم د اپلاتون خبره سره بیا شاربله او داسې شننه یې ترې اخیسته، چې حقیقي بڼکلی واحد ذات دی او دنیوي بڼکلا یې انعکاس دی:

(الله جميل و يحب الجمال) بنيابي نړيوال عرفان ته دا مفهوم هم له دې باوره رالېږدېدلی وي، چې مجازي بنسټه کړلای شي مور حقيقي بنسټه ته ورسوي.

له کلاسيکانو څخه پر تناسب و تقارن ټينگار تر نومهالي فيلوسوفي پورې راروانه وه، تر دې چې جرمني فيلوسوف ايمانويل کانت په دې اړه د ټوليز ذوق خبره رامخکې کړه. کانت (د حکم د ځواک کره کتنه) کتاب کې بنسټه له ميتافيزيک څخه راپه لکه او د بنسټه خوښوونې انساني ذوق يې د بنسټه د هستې لپاره مهم وگاڼه. ده وويل: « هغه څه بنسټه دي، چې د ټولو خوښ شي» که څه هم روسټيو بنسټه پوهانو د «ټولو» قيد رانرم کړ او ويې ويل، چې (ټول) اړ نه دي، خامخا دي يوه واحده بنسټه خوښه کړي، خو که گڼ (اکثریت) ذوقونه يې خوښ کړي، بنيابي د اجماع وړ بنسټه يې وگڼلای شو. کانت تر ذوق وړهاخوا د بنسټه د عينييت (Objective) او ذهنييت (Subjective) مسئله هم راپورته کړه او پر دې يې ټينگار وکړ، چې هر څيز په عيني بڼه د خپلې ذاتي بنسټه په اعتبار بنسټه گڼلای شو، خو کله چې ذهني کيږي، هلته يې نو بيا زموږ د ذوق په هينداره کې انعکاس مهم دی، چې مور يې بنسټه منو که نه؟

تر دې را دېخوا نويو فيلوسوفانو د بنسټه مسئله نوره هم پېچلې کړه، گڼې انتزاعي فرضيې يې ورپسې وتړلې او په يوه ديالکتیکي بحث کې يې بنسټه او ذوق دواړه سرگردان کړل. ستونزه دا وه، چې د پوهنو له ځانگيزه کېدو سره په دې اړه نوي پوښتنې راپورته کېدې؛ يوه واحده بنسټه د ټولو لپاره بنسټه ده؟ ايا زموږ په ذهن کې وار له مخه جوړ شوي چوکاټونه د بنسټه په تثبیت کې ونډه لري؟ ايا بنسټه له زمان، مکان، ژوند چاپېريال، اقليم، ټولنيز اندواکر، عمر او اروايي حالت سره بدلېږي؟ ولې په تاريخ کې کله لوره پوزه او کله کوشنې هغه، کله لويه خوله او کله په نشت شمار خوله بنسټه بريښي؟

تنگه خوله يې په مثال د ميري سترگه

نه غلط شوم چې مثال يې نه پيدا دی

په هيندوستان کې د جام په شان غټې سترگې بنسټه وي، حال دا، چې تورکتو کمو شاعرانو به نېغه داري بادامي تنگې سترگې خوښولې. کيسه يوازې له زمان و مکان سره د بنسټه د بدلانه تر بريده هم لانجمنه نه وه، د نوي ارواپوهنې او لاشعوري زېرمو راڅرگندېدا د بنسټه خوښوونې خبره نوره هم پېچلې کړه او بشريت ورو ورو د حضورې – وجودي فيلوسوفانو بنسټه په داسې پېښو، غريزو، خاطر و، غوښتنو او هيلو پورې وتړله، چې زموږ په گډ – قومي لاشعور کې زېرمه شوي، نه زموږ په اراده کې دي او نه يې هم د راڅرگندېدو پر وخت پوهيږو. که د امريکا د لويې وچې د بومي هستوگنو (سورپوستو اينډينانو) لرغونې موسيقي زموږ خوښيږي، بنيابي ورسره گډې زړې خاطرې لرو، حال دا چې تر څو لسيزو مخکې پورې دغه وگړي د بلې دنيا موجودات گڼل کېدل.

پوهيږم د بنسټه خوښوونې په اړه مو سريزه اورده شوه، خو مجبور يو، کله چې د يوه مهم فيلوسوفیک هنري مفهوم په اړه خبرې کوو، بايد سره پوه شو، چې پر څه غبريږو.

غني خان په پښتنو کې له په گوته شمېر شاعرانو څخه دی چې بنسټه ته هم په عيني ارزښت گوري، هم ذهني – عرفاني او الهی.

حسن دی بس حسن، چې هم خدای دی هم جانان دی

دې فاني مکان کې بل مشال د لامکان دی

غني خان د اپلاتوني مُثل په شان خپله او د دونيا بڼکلا د بڼايست د درياب يو څاڅکی گني:

دا زما بي خودي واره يو نظر ستا د قرار دی

دا زما درياب د حسن ستا يو څاڅکی د خمار دی

يا:

اوه تپوس د حسن مکره سمندر شي څوک تللی؟

څوک سپورمی شي رانيولی څوک زهرا شي بڼکلولی

حسن پلار د ميني او مور د عشق

په کي پټ دی ټول سپين او تور د عشق...

ز مور شاعر ټوله هستي بڼکلي گني، د ده له نظره بڼکلا لکه پټه مانا په هر توک کې نغښتي ده، چېرته د (رنا) او چېرته د (رنگ) په بڼه. کله کله د (سرور = خوښی) په شان حسي شوي، يا لکه عطر په گل کې پټه. غني خان هر هغه څه د بڼکلا بڼکارندوی (مظهر) گني، چې مور د خلقت په راز يا د خالق په شتون باوري کوي. غني خان فکر کوي، چې بڼکلا د هستی پرتم (عظمت) دی. غني خان خپلي اېډيالي بڼکلا ته (خيشت = بڼايست او حسن) وايي. گل، رنگ، رنا، څاڅکی، شمع، لمر او نور د بڼکلا لپاره استعاري او سېمبولونه دي.

دغه سترگي چا کړي جوړي خيشت ته وړي او حيرانه

په گلونو کې چا خور که دا خايشت د «لامکانه»

چا که جوړ ځان له مکان خپل روک زما د گل امکانه

زه په څاڅکي کې ډوبېرم، سمندر بي پايانه

ايا د غني خان له نظره د بڼکلا اخلاقي پېژاند هم د کلاسيکو فيلوسوفانو په شان د (خير) په مفهوم اخيستل کيږي؟

اوس نو دا جدي پوښتنه ده.

اړ يو، چې په دې اړه د دوو بېلو نظريو يادونه وکړو. بڼکلا که يوه معنوي مفهوم وي، نو بايد هر هغه څه چې وار له مخه د اخلاقي ارزښتونو پر بنسټ (بڼه) را پېژندل شوي وي، هغه (خير) او په پايله کې (بڼکلی) دی. ختيز عرفان له دې لاري ځان (خير مطلق) يا خدای ته رسوي. معشوق بڼکلی دی، خو خالق

يې تر دې/ ده لا ډېر بنکلی دی. مجنون د لیلی د حسن له برکته په خدای مبین شو او دواړه په اسمانونو کې ستوري شول.

خوشال بابا فرمایي:

صورتگر چې بڼه صورت په دیوال ساز کا

کل عالم يې په صفت زبان دراز کا

د هغه نقاش په صنع نظر نه کا

چې له څه څاڅکي نه دا نقش و طراز کا

خوشال فکر کوي، چې خدای هستي د بنکلا د یوې تابلو په شان انځور کړي ده. د خلقت موخه (غایه = هدف) حسن، بنایست (خیر) دی. مور پر دیوال انځور شوی تصویر (هستي) گورو، خو د نقاش کمال ته نه ځیر کیږو. خوشال غواړي، له جمال څخه حقيقي جمیل ته ورلوړ شي. عارفانو همدا لاره و سلوک ټاکلی دی.

نیشاپوري عطار فرمایي:

نقاش صنع را همه لطف تو بود قصد

بر گل نوشت نقش تو و بر گلاب بست

د اپلاتون د مثل تمثيل وايي: څو کسان په یوه مغاره کې مخ پر دیوال ناست دي، د مغارې مخې ته اور بل دی او ناست کسان يې رڼا پر دیواله گوري، د غار له خولې چې هرڅه تیريږي، سيوري يې پر دیوال بنکاري. د اپلاتون له نظره دا مجازي تصويرونه د حقيقت مثالونه دي. رڼا بهر ده او مور يوازي د حقيقي هستي سيوري وینو. عرفاني تفسير يې دا دي، چې مور د دغو خوځنده تصويرونو له مخې ريښتيني (نور)، (خوځېنت) او د ټولو خالق وپېژنو.

غني دا پېښه داسې تمثيولي:

ستوري ته اسمان کې يوه ورځ ووي هلال

خدای آدم له مينه ورکړه مور له تش جمال

زه به په خندا ورکړم دا خپل بنایست د کمال

ما له که یو څاڅکی مينه را کړي څوک په سوال

مينه حقيقت، حسن سایه د حقيقت ده

حسن له زوال شته مينه نه لري زوال

غني خان هم د حسن په دوو څاڅكو پسي گرځي او په دې لتون كې يې درياب موندلی:

زه وم غل د دوو څاڅكو تا د حسن درياب راكړ

ما په چل چونگ ډكولو تا د ميني سيلاب راكړ

جام مې وړی و يو گوټ له ډوب درياب كې د سرور شوم

د منصور له پينو له لار وم، ليونی شوم، زه منصور شوم

(زه) + (منصور) = (شوم). هماغه د (انالحق) تکرار دی.

خو د بنکلا په اړه دويمه نظريه هم له غني خان سره شته او هغه د بنکلا عيني شتون او د (خوند) د معيار له مخي يې د (خير) له مقولي خپلواک حضور دی.

نوموتې ايراني شاعرې فروغ فرخزاد مجنون (د مجنون پرسوناژ) يو (ځانځورې) مازوخيست گانه، چې د لیلی په مينه كې يې بېځايه ځان د مرگ كندې ته گوزار كړ. دا وايي: د نن زمانې ليليا گانې نور نو د هغو مجنونانو لپاره جوړې نه دي، چې تر اوسه د ولي سيوري ته ژاړي، خو ليليا بيخي خبره نه ده، چې څوك پرې ميين دی.

د بنکلا په اړه نوې نظريه وايي: بنکلا په گل كې شته، په معشوقه/ معشوق كې شته، په طبيعت كې هم. مور حس او عواطف لرو، چې له دغې بنکلا خوند واخلو، نه دا چې هغه دومره ذهني كړو، چې هم ځان او هم بنکلا راڅخه ورکه شي.

غني خان له دې دويمې نظريې سره هم بلد دی او د دغې بنکلا لپاره تر ټولو ژوندی استعاره (خوند) گڼي:

چې نه خوند لري نه جوش، نه سرور او نه خمار

تش خمونه اغشئل وي، د جنون او د دلدار

غني له خدايه غواړي چې همدا دنيا ورته جنت كړي او بنايست د (خوند) په بڼه كې پرې وځښي:

اي د لوی فضل مالکه ما له دا دنيا جنت كه

فارموله يې ده اسانه، د درې توکو نه جوړيږي

لكه ويلي مې دي سرکې، بس جانان، ځواني او جام

چې زما ليوني سر پي کله مشغوليږي

غني هغه بله (ايدياله) بنکلا د ملا لپاره غوره بولي:

او هغه بل د مرگه پس مې ملاجان پسي خيرات كه



تش د حورو په خوبونو که د خوار گزاره کيږي

ما له دلته يوه راکه غونډه، مسته، تکه سپينه

مينه ناکه، سپينه شمع، چې لمبي وهي بليري

يا:

وايي: ملاجان چې په جنت کې حوري پندې دي

غټې غټې سپينې سپينې، مستې او بر بندې دي

تر پايه

بنکلا د (خوند) پر زمکه او بنکلا د (خير) او معنويت پر زمکه که تيس او انتي تيس و گڼو، نو غني خان ورڅخه يو په زړه پورې سېنتيسس راباسي. دی وايي: که يې (خير) گڼئ يا (خوند) خو (مينه) په کې ارزښت دی او مينه د بنکلا له خالق سره ده، نه د جنت لپاره.

تا له ملا جانه رب دي درکړي جنتونه ډېر

اوس پوه شوم چې ولي دا اوږده کوي لمونځونه ډېره

له دي اړخه د (وايي ملاجان) شعر ټول د غني خان په زړه پورې سېنتيسس دی، چې د ځان او ملا ترمنځ يې د بنکلا په پېژندنه کې د پورته يادو شويو دواړو نظريو له ليدلوري توپيرونه ښوولي دي.

مسعود: گران ليوال صاحب تاسو په بنکلا پېژندنه کې د رنگ او رنگونو فکتور څه ډول ارزوئ، او دا راته ووياست چې غني خان په خپلو شعرونو کې له دي فکتور څخه څه ډول گټه پورته کړې ده؟

ليوال: غني خان انځورگر (نقاش) دی. د ده له نظره (رنگونه)، (سيوري) او (نور = رڼا) ځانگړي او خورا ارزښتمن مفاهيم دي.

رنگ رڼا د خپل ځيگر پرې خورو نه

دومره بنايست وي چې زما دی طلب څومره

غني خان رنگونه استعاره کوي، د مانا په مانا يې غږيږي. دا جمله به گونگه درته ښکاره شي، خو رايي د بلاغت پوهني له نظره ورته وگورو. ويل کيږي، چې ادبيات د مانا مانا ده. او دا په تشبيه، استعاره، کنايه، تلمیحي اشارو، سېمبول او د مجاز په ډولونو کې د مفاهيمو دويم (ثانوي) مانا ته ځان رسول وي. تاسو يو بوټی وينئ، چې شين ډنډر او شني پاني لري، په سر کې يې له تکو سرو پانو يوه ټولگه جوړه شوې ده. دغه بوټي ته په ټولنيز قرارداد کې - چې مور يې ژبه بولو - د (گل) نوم ايښودل شوی دی، همدا چې تاسو دغه بوټی گورئ، ماغزه مو درته وايي، چې دا گل دی. شين بوټی مانا (گل). دا يوه مانا شوه. خو کله چې حمزه شينواری وايي:

گله خیر دی، چي مي ستا په زړه کي خای شته

که د بوی غوندي وحشي او پریشان يم

دلته نو (گل) هاغه شين او سور بوټي نه دي، دلته د گل مانا (معشوقه) ده. گل د پرسونيفکېشن (شخصیت ورکولو) د تشبیهي - استعاري پروسې په مټ په معشوقې بدل شوی دی. ژبي او بيا ادبیاتو زموږ ذهن د یوه بوټي له تصور څخه یوه بڼکلي انسان ته راوړساره، ادبیات مانا دغه ذهني پروسه. د مانا مانا یعنی دا.

د غني خان په شعرونو کي راغلي رنگونه یوازې په طبیعت کي نغښتي گلونه نه دي، چي له گډون او ترکیب څخه یي لیدنی بڼکلا زیږي. د غني خان رنگونه استعاري او سپمبولونه دي، چي موږ د دوی تر شا یوې پټې شوې بلي (ثانوي) مانا ته وربولي.

درياب رنگارنگ

یو ټکي د رنگ کي

هم سوز او هم شرنګ

یو څاڅکي د ساز کي

موږ په شعرونو کي د رنگونو دوه ډوله حضور وینو:

لومړی؛

غني خان:

گونګت د سوتو په ډېری پورته، زېږي لولکي ته د نور بیان کي

چینجی د خاوري په ممبر بره، کیسي د حورو او د اسمان کي

دلته زېږ (ژېږ) رنگ د لولکي لپاره د څرگندوی ستاینوم (صفت تشخیصیه) په توګه کارول شوی دی. زېږ دلته یوازې رنگ دی. که څه هم د بلاغتپوهني له نظر له (نور) سره چي روسته راغلی یو ډول تناسب یا مراعات النظير جوړوي. خو د لولکي د تشخیص لپاره یو وصفي قید دی، تر دې هاخوا کومه بله هنري مانا نه ښندي.

دویم؛

غني خان:

دا لکها زره کتابه، موږ دا یو ټکی زده کړی

که تک تور وي هم خيسته شي، یار چي ستا د زني خال شي

دلته تور رنگ خپل سپمبولیک ارزښت لري. په دې بیت کي «تور» تر «خال» ځانګړی دی. خبره په تور رنگ کي ده. په لومړی مېسره کي «ټکی» ورسره مانيز تجنیس لري، چي یو ځل بيا تناسب او مراعات النظير جوړوي. د سپمبول یو ارزښت د هغه هنري موقعیت دی، چي په کي راځي. د یار د زني خال تور

دی. که څه هم تور په عامه مانا د تیاري او بدمرغی نښه ده، پخپله غني خان هم په نورو شعرونو کې له تور رنگ څخه گڼې منفي استعاري ماناوې اخيستي دي، خو که همدغه تور رنگ د یار د زني خال شي، بیا نو د ښکلا په سېمبول بدليري.

پخپله «رنگ» هم د غني خان په شعر کې یو عرفاني مفهوم لري. رائي وگورو دغه عرفاني مفهوم څنگه کارول کيري؟

د فاطر سوري په ۲۷ م آيت کې لولو:

أَلَمْ تَرَ أَنَّ اللَّهَ أَنْزَلَ مِنَ السَّمَاءِ مَاءً فَأَخْرَجْنَا بِهِ ثَمَرَاتٍ مُخْتَلِفًا أَلْوَانُهَا وَمِنَ الْجِبَالِ جُدَدٌ بَيْضٌ وَحُمْرٌ مُخْتَلِفٌ أَلْوَانُهَا وَعَرَابِيٌّ سُودٌ.

ژباړه:

ودې نه لیده، چې خدای له اسمانه باران راوړ او له هغه مو بېلابېلې او رنگارنگې میوې راوینخولې؟ او په غرونو کې مو لارې و رگونه رنگارنگ؛ سپین، سره، تور او رنگین هست کرل.

رنگ او نور سره تړلي دي، نور دی، چې رگونه د لیدو وړ کوي، په بله ژبه رنگ د نور یا رڼا غبرگون او تجلي ده.

شیخ اشراق شهاب الدین سهروردي او ابن عربي باور درلود، چې هرڅه د خدای له نوره رامشوق شوي دي. مخلوقات د مطلق نور او تیاري تر منځ هغه هرڅه دي، چې د تیاري، ترورمی او رڼا ترمنځ د رنګونو په مرسته لیدل کېدلای شي.

«رنگ» په یوون/ یووالي (وحدت) کې د گڼون (کثرت) د تجلي سېمبولیک تمثیل دی. کامل وحدت بېرنگه دی، چې د رڼا/ نور ذات دی. بېرنگه رڼا د رنګونو په مرسته لیدوړ کيري. گڼون د رنګونو په مرسته گورو، رنګونه موږ له گڼون څخه یوون ته وررسولای شي.

دهلوي بېدل فرمایي:

خیال مایل بی رنگی و جهان همه رنگ

چو غنچه محو دلم بوی آشنا اینجاست

غني خان د یوون و گڼون دغه مفهوم بیخي زیات کارولی او د رنگ په عرفاني مفهوم یې تمثیل کړی دی:

زه یو تور د تیاري سوری، ته د زمکې اسمان نور

بی کنار دریاب د رنگ ته زه یو څاڅکی د سرور

یا

دا مسته رڼا دا مينه حوري او ماښام

څه رنگين سراب دى د ليدلو پوهېدلو

يا

زه يمه مخلوق خو د خالق د رنگه ډک يمه

زه کامل کمال، زه سر رباب يمه د ټولو

يا

اي د مينې فرشتې اي د نور او رنگ قصي

بناپېرى ته چا بندي کړي د غمونو د کوڅي

او

دلته دي تور رېگستان کي زه د رنگ او نور لمبه يم

د بنايست چپه نغمه يم، کرشمه د لا مکان

د غني په شعرونو کي د «رنگمحل» مفهوم ډېر ځله له رڼا او ليدلو سره پيوست راغلی دی. رنگمحل د رڼا او تياري تر منځ د شهود برزخ دی:

محل شوه رڼا شمعي له سوز روکېدل شو

او چا له رنگمحل کي پټي سترگي رنډېدل شو

يا

شوم نصيب کړي جوړ توره پنجره د رنگ محله

مينه او غرور کله ساقی کله امام شي

له (روند) – نه ليدلو، تياره، رکود، نيستي، هېڅ څخه تر ليدلو، هستی، پيدايی او رڼا پوري يو پول شته، چي هغه له رنگونو جوړ دی، غني خان دغه رنگين پول ته د بودی ټال استعاره هم کارولي ده:

تياره تندر، روکېدل دي زه لټوم د بودی ټال

د اميد نه جوړومه کله رنگ کله وصال

زه د ځان کل مرضونه خپل حکيم يم د کمال

اي زما مغروره ياره زه خالق ستا د جمال

مسعود: ویل کپري چي غني خان يو ریالیست او رومانتيک شاعر دی. دی په خپله شاعری کې خپل نوښتونه لري او د بیلابیلو ادبي مکتبونو ځانگړتیاوې لري، خو د رومانتيسیم رنگ يې ډیر پوخ دی. تاسو په دې اړه څه لید لری؟

لېوال: په اول سر کې باید ووايم، چې په ختيځ کې شاعري او نور ادبي اثار هو به هو او کت مټ په هغو مکتبي ځانگړنو خامخا نه شي ټول پارسنگ او ارزول کېدای، چې په لويديځ کې رامنځته شوي او تعريف شوي دي. د رېنسانس په فرهنگي انقلاب کې اروپا د يو شمېر ټولنيزو بدلونونو شاهد وه، چې له دې بدلونونو سره هممهاله ادبيات او فرهنگ هم بدلون موند او له علمي، تخنيکي، هنري، سياسي، اقتصادي او ټولنيزو انقلابونو سره نوي ادبي مکتبونه هم د ټولنيز ذوق اړتيا ته په پام او هم هغو فکري – رواني بدلونونو ته په کتو، چې په ليکوالانو کې بدلېدل، رامنځته کېدل.

د دې لپاره، چې د لويديزو هنري – ادبي مکتبونو له نظره د غني خان شاعري وارزولای شو، راځئ له مشهورو مکتبونو څخه دغه مکتبونه دلته وپېژنو، چې تاسو يې يادونه کړې ده. دا به هم نه هېروو، چې دلته د هر مکتب هغه تر ټولو ساده او اسانه پېژند رااخيستل کيږي، چې لوستونکي ژر پرې وپوهېدلای شي:

د اتلسمې پېړۍ په پای کې د اروپا يو شمېر رومانتيکو ليکوالو د رومانتيک يا خيالاتي (خيال پاروونکي) مکتب بنسټ کېښود. Romanesque په اروپايي ژبو کې افسانه يي مانا لرله، د رومانتيسیم پلوي شاعرانو عقل د کلاسيکو اثارو ځانگړنه گڼله او دوی د عقل په وړاندې ډېر د «احساس»، «ولولو» او خيال پنځوونې پلويان وو. [ همدلته ده، چې مور وايو د لويديزو مکتبونو ځانگړني پرختيزو هغو د تطبيق وړ نه دي، ځکه په ختيځ کې کلاسيک اثار هغسې عقلاي نه دي او نومهالي يې دغسې احساس يي خيال پنځوونکي] کلاسيسیم د يونان و روم د زرو اثارو پلوي کوله، خو رومانتيکانو- مثلاً - د شکسپير اثار د استناد وړ گڼل. کلاسيکان د څرگند او روڼ بيان پلويان وو، خو رومانتيستانو به د منظرو په رنگونو او پرتم کې خپلې ويناوې پېچلې. د رومانتيسیم پلوي ليکوالو دعوه کوله، چې د خپلو احساساتو د بيان لپاره يې د بيان نوی ډول پنځولی او د زرو ليکوالو په شان د ماتو شويو احساساتو د بيان مړ او خوبولی بيان نه خوبوي. د رومانتيسیم لومړني څرکونه په انگلستان کې څرگند شول او د نولسمې پېړۍ په رابردو جرمني، فرانسې، اسپانيې او روسيې ته ورسېد، خو ډېره وده يې په فرانسه کې وکړه. لامارتين، الکساندر دوما، ويکتور هوگو، آفره دوموسه او ژرژساند يې نوميالي څېرې دي. د رومانتيسیم په تاريخ کې ۱۸۳۰ ميلادي کال د اروپا د ادبي انقلاب کال گڼل شوی، ويکتور هوگو او ملگرو يې رومانتيسیم د ازادۍ، هنر او شخصيت مکتب اعلان کړ. دوموسه دومره د ازادۍ او هر راز پولو د ماتولو پلوي وو، چې ويل يې: پرېږدئ د عقل او او طبيعت ترڅنگ خپل احساسات او ولولي هم راڅرگندي کړو، بايد پرته ووايو، د شاعر ولولي د خلکو ولولي دي.

خو دغه وگړنۍ ولولي ډېرې ونه پايډې، احساساتي رومانتيسیم ورو ورو په ټولنيز رومانتيسیم بدلېده، د سوسياليستي تمايلاتو په زياتېدو سره ادبيات د پرگنو د غوښتنو او احساساتو د بيان التزام ته اوږده وركوله.

بالزاک دغه اوښتون چټک کړ او د «انساني کومېډۍ» په لیکلو یې ټولنیز رومانټیسزم د ریالیزم تر درشله ورساوه. ځینې خلک بالزاک د ریالیزم له مخکښانو گڼي. هغه په دې باور و، چې د یوه وگړي شخصي احساسات او د هغه د فردي ژوندپېښې هرڅومره که ډراماتيکې هم وي، د ټولني په درد نه خوري. ریالیزم ټولنیز ارزښتونه تر فردي ولولو غوره گڼل او په دې توگه «هنر د هنر لپاره» دوران چې د رومانټیسزم په لمن کې زېږېدلې و، خپل ځای «هنر د ژوند لپاره!» ته پرېښود، چې د ریالیزم د نوي مکتب بنسټ یې پیاوړی کړ. په ۱۸۴۳ کې (شانفلوري) په خپلو لیکنو کې د ریالیزم مانیفیسټ اعلان کړ او ځان یې ریالیست وگاڼه. شانفلوري او دورانتی روسته په رومانټیسزم او رومانټیکو مخکښانو کلک گوزارونه وکړل او هغوی یې سادگان وبلل، د دوی په نظر لیکوال باید ټولنیز ژوند، د خلکو دود دستور او حقایقو ته پام وکړي. په ادبي ځیلونو کې ریالیزم په داستاني ادبیاتو ډېر تمرکز کاوه. ځکه د ټولنیز ژوند واقعیتونه په داستانونو کې ښه ترا انځورېدلای شول. ریالیستیکو ادبیاتو د خپلې هممهالې ټولني جوړښت، ستونزې او اړتیاوې بیانولې او د ټولني د بېوزلو کارگرو دردونه او ژوند پېښې یې تمثیلولې.

اوس که د داسې لنډې پېژندنې (څرگنده ده، چې پر دغو مکتبونو باید ډېرې خبرې وشي) روسته، وغواړو د غني خان په اثارو کې د دغو مکتبونو ځانگړني وڅېړو، خبره بدلیري، ځکه مور د یوه ختیځ میشتي شاعر په اړه خبرې کوو، چې که څه هم په لویدیځ کې یې ژوند کړی، د انگریزي ژبې له ادبیاتو سره آشنا دی، لویدیځ هنري – ادبي مکتبونه پېژني، د لویو لویدیزو شاعرانو اثار یې لوستي، خو روح یې شرقي دی. عرفان ته یې تر لویدیزې فیلسوفې تمایل زیات دی او د خپلو کلاسیکانو متون یې هضم کړي دي.

ډېر خلک به مې گنهنکار وگڼي که ووايم: په ختیځو ادبیاتو کې ریالیستیکه شاعري تقریباً نه شته. ان دیداکتیک یا تعلیمي نظمونه (نه شعرونه) هم ریالیستیک نه دي، ځکه ان تعلیمي نظمونه هم په ایډیالي راتلونکي کې پېښیري.

په داسې حالت کې پایله اخلو، چې غني خان یوازې په خپلو ځینو هغو نظمونو کې څه ناڅه ریالیست دی، چې ټولنیزه کره کتنه په طنز کې بیانوي. تر دې هاخوا په ځینو شعرونو کې رومانټیسټ او نور بشپړ سپمبولیست شاعر دی.

روسته به د غني خان په شعر کې یو شمېر رومانټیکو رگونو ته اشاره وکړو، خو کله چې وایو هغه تر ډېره بریده سپمبولیست شاعر دی، نو ښایي په دې برخه کې تم شو.

خو لومړی راځئ، له سپمبول او سپمبولیسم سره آشنا شو.

لرغونیو انسانانو د هر شي، پدیدې او مفهوم لپاره قراردادې غریز سپمبولونه وټاکل د غرونو یوې سپمبولیکې مجموعې د یو څه مفهوم رساوه او بیا چې د غرونو دا مجموعې سره منظمې شوې ژبه یې رامنځ ته کړه، روسته یو څه پرمختللیو انسانانو د دغو غرونو لپاره لیکنې (انځوریز) سپمبولونه (اشکال) وټاکل او چې سره یو ځای یې کړل نو لیک ترې جوړ شو، بیا ټولنیز شویو انسانانو هنري او مذهبي سپمبولونه او ښې رامنځ ته کړي چې د دوی د فرهنگ او تهذیب ښه شول، په دې توگه وینو چې سپمبولونه له ډېر پخوا څخه له انسانانو سره مل دي او انسانان د هغو له رامنځته کولو، پرې پوهېدلو او ورڅخه د گټې اخیستنې له منطق سره آشنا دي. انیه لا یا فیه د خپلې لیکنې (په لیدنیو هنرونو کې

سېمبوليزم) په پېل کې ليکي : د سېمبوليزم تاريخ بڼي، چې هر څه سېمبوليک ارزښت موندلای شي ... انسان د هغه تمايل له مخې چې سېمبول جوړونې ته يې لري، اشيا او شکلونه په سېمبولونو بدلوي ( او هغوی ته زښت ډېر ارواپوهنيز ارزښت وربښي). هم په مذهب او هم په ليدنيو هنرونو کې کاروي په دې توگه سېمبول او سېمبول جوړونې يوازې په ليدني (بصري) هنرونو کې نه، بلکې روسته په شعر او ادبي اثارو کې هم خپل پامور ځای ومونده. د يوه انتزاعي قرارداد په توگه سېمبول تر وگړنيز (فردی) ارزښته ډېر يو ټوليز (جمعي) ارزښت دی، نو د همدې لپاره له نورو ټوليزو پوهنو سره اړيکي لري . پخوانيو يونانيانو به د خټو يا گچو يوه ليکلې لوحه ټوټې ټوټې کړه او پخپلو منځونو کې به يې وويشله چې بيا روسته يو بل سره د همدغو ټوټو د بېرته سره يو ځای کولو له لار وپېژندلای شي او يا هم د خپل گڼون د نښې په توگه به يې له ځانه سره ساتله يونانيانو همدغې لوحې ته سوم بولون (Sumbolon) ويل. او د سېمبول (Symbol) اوسمهالي نوم هم له همدغې يوناني ريښې څخه اخېستل شوی دی. په دې توگه وينو چې دغه اصطلاح لا له جوړښت او پيدايښت څخه ټوليز ارزښت لري، په يوه بل روايت کې داسې هم شته چې پخوانيو يونانيانو به خپلو مېلمنو ته د سوم بولون د لوحو ټوټې ور ویشلې او په دې توگه له هغو سره د مېلمه پالنې او مينې نښې شريکولې، له ځانگړتيا څخه عموميت ته د ورتلو همدغه نښه د سېمبول په تاريخي پېژندنه کې مرسته کوي. خو د مهال په تېرېدو سره د سېمبول له کلېمې څخه د مانا اخيستل پېچلي شول او بېلا بېلې پېژندنې يې رامنځته شوې. په ادبياتو کې د سېمبول ځانگړی اهميت هغه وخت ډېر د پام وړ شو چې په نولسمه ميلادي پېړۍ کې د سېمبوليزم ادبي مکتب رامنځته شو.

دغه مکتب د نولسمې پېړۍ د پای په لسيزو کې د درېيو سترو شاعرانو هر يو ه شارل بودلر Charles ۱۸۲۱ Baudelaire -۱۸۶۷، آرتور رمبو ۱۸۵۴ Arthur Rimbaud -۱۸۸۹ او ستفان مالارمه Stephan Mallarme له خوا مطرح شو، دغو درېيو ورو شاعرانو د اروپا په معاصره شاعرۍ کې يو د پام وړ بدلون راوست. همدوی د ( نوي

شعر) د پېلوونکو په توگه هم گڼل کېږي، که څه هم تر دوی وړاندې نامتو امريکايي شاعر ادگار الن پو ۱۸۰۹ Edgar Allan Poe -۱۸۴۹ په شعر کې د نويو سېمبولونو کارونه لوړې څوکي ( اوج) ته رسولي وه، تردې بريده چې د اروپايي سېمبوليزم پلار شارل بودلر د هغه (پو) له اثارو سره د بې کچې مينې له امله د هغه يو شمېر شعرونه او کيسې فرانسوي ته وژباړلې.

د سېمبوليزم مخکښان په پېل کې په ابهام تورن وو، ځينو ويل : هغوی هغه څه چې غواړي ويې وايي نه يې شي ويلی او هغه څه چې نه يې غواړي ويې وايي داسې يې وايي چې نور پرې نه پوهېږي. خو د دوی د اثارو په اړه قضاوتونه ژر بدل شول ډېر ژر هغوی مينه وال وموندل او ډېرو هڅه وکړه چې د هغوی شعرونه تفسير او تعبير کړي.

کت مټ داسې يوڅه د غني خان د شعرونو په هکله هم ويل کېدل، خو روسته روسته د سېمبول له فرهنگي زمينې سره د خلکو د آشنا کېدو سره سم د هغه د شعرونو نوي ماناوې راڅرگندېدلې او مينه وال يې زياتېدل. مور به دا نه وايو، چې غني خان لومړنی پښتون سېمبوليست شاعر دی، خو بنايي دا وويلای شو، چې په نوموالي ادبي پېر کې دی له هغو لومړنيو سېمبوليستانو څخه دی، چې «سېمبول» پېژني او شعوري يې کاروي.

دغني خان گڼ سېمبولونه سنت ماتوونکي او نوي دي. دغه شاعر د خپلو افکارو د تمثيل لپاره په ځينو داسې سېمبولونو اتکا کوي چې ترده وړاندې نه دي کارول شوي. راضي وگورو د غني په دې شعر کې ځيني نوي سېمبولونه کوم دي :

يو ښار يې روان کړی د نرو نرو کوڅو دی  
يو خيال يې روان کړی د زرکي د تلوسو دی  
يو سر يې روان کړی تکی سوز او تکی ساز  
يو عشق د حقيقت جوړ د عشقونو د مجاز  
يو کور يې روان کړی د خوبونو د رنگونو  
د تورو تهترينو گړنگېدونکو سرنگونو  
او خاندي ليوونی سترگي يې ډکې د مستونه  
وحدت يې روان کړی د لکها بت پرستو نه  
او کله ليونتوب فلسفه گل او صنم وايي  
او کله د مستی خبرې ډېرې په غم وايي  
سري پانې گل غور يې مخ د شبنم پرې پټوي

اوربل مست خوروي د سترگو غم پرې پټوي د دې شعر پټ فاعل ( د ټولو خوځښتو تر شا ورک فاعل) پخپله سېمبول دی غني څه غواړي ووايي دا هر څه چاروان کړي؟ معشوق؟ څه ډول معشوق؟ او بيا ښار، خيال، سر، عشق، کور، ليوونی، وحدت، گل، صنم، د گل سري پانې، شبنم او ... نور سېمبولونه د غني خان د شاعرۍ ځانگړتيا همداسې ده، د ډېرو تعبيرونو او څو اړخيزو تفسيرونو شتون دسېمبولیک هنر يوه ځانگړتيا ده. شاعران ډېر ځله د اساطيرو له بيا را ژوندي کولو څخه د خپلو فکرونو د تمثيل لپاره کار اخلي، د اساطيرو دا ډول گومارل هغوی په سېمبولونو بدلوي، دلته اسطوري خپل تاريخي روايتونه ساتي خو د شاعر په سېمبولیکه کارونه کې نه يوازې دا چې په خپله په سېمبولونو بدلېږي، بلکې خپل تاريخي روايتونه هم له ځانه سره کاروي، غني خان له اسطورو سره دا ډول سېمبولیک چلند کوي:

څوک د عیسی په شان

مستي د دار اخلي

څوک د غرور کاله کې

د موسی لار اخلي



څوک د رقيب په محل

نوم د دلدار اخلي

څوک ټول جهان غورځوي

سترگي د يار اخلي

غماز لږ وپېژنه

اياز لږ وپېژنه

اي د کڼو وطنه

اي د ږندو وطنه

که څوک و غواړي د غني خان پر ټولو سپمبولونو، سپمبول جوړونو، او په شاعرۍ کې د سپمبولیکو موقعیتونو پر ایجاد کار وکړي، زه بارو لرم چې یوه ځانگړې رساله پرې کښلی شي.

د بلاغت او بیان پوهان فکر کوي، چې سپمبول هم د استعارې په شان پر تشبیه تکیه کوي، دلته هم مشبه به ذکر کيږي او اراده ورڅخه مشبه وي. خو توپیر یې دا دی، چې سپمبول په صراحت پر یوې ځانگړې مشبه دلالت نه کوي، بلکې د سپمبول دلالت په څو سره نږدې مشبه [گانو] دلالت کوي او د ماناگانو او سره اړوند او نږدې مفاهیم ښندي.

سپمبولونه دوه ډوله دي:

۱- قراردادي/ عمومي سپمبولونه/ Conventional / Public Symbols

۲- ځانگړي/ شخصي سپمبولونه / Private / Personal Symbols

قراردادي سپمبولونه هغه دي، چې د زمانو په اوږدو کې د گڼو شاعرانو له خوا کارول شوي وي، خو د یوه شاعر هنري کمال دا وي، چې په نویو هنري موقعیتونو کې یې بیا استخدام کړای شي.

حال دا، چې ځانگړي یا شخصي سپمبولونه هغه دي، چې د یوه شاعر له خوا د لومړي ځل لپاره وکارول شي او د ده د ماهرانه کارونې له برکته ورو ورو عام شي.

غني خان دواړه ډوله سپمبولونه ښه ډېر کارولي دي:

تا پتنگ له مستي راوړه      د نورو د زهرا

تا د سرو گلو باغ جوړ کړ      په ځیگر کې د صحرا

«پتنگ» د مینې او په مینه کې د قرباني (خان سیزلو) یو قرار دادي سپمبول دی، چې په ختیزه شاعري کې د یوه ډېر تکرارېدونکي سپمبول په توګه کارول کېږي. غني خان په دغه بیت کې پتنگ له دوو نوبتونو سره بیا تکرار کړی دی. لومړی، پتنگ ته مستي راوړل شوي ده، پر ډیوه د پتنگ د الوتلو «نخا» د عشق مستي تمثیل شوي ده، چې نوبت لري، بل د هغه معشوق ډیوه یا شمع نه ده، دلته د لوستونکي د تمې پر عکس وايي: د زهرا (ستوري) له رڼا ګانو یې مستي اخیستي ده. یو تکراري/ قرار دادي/ عمومي سپمبول په یوه بیخي نوي شاعرانه موقعیت کې، مخاطب له زهرا څخه رڼاوي راوړي او پتنگ ته یې مستي وربښلي ده.

همدا د پتنگ سپمبول بل ځای وګورئ:

زه پتنگ ستا په رڼا يم                      مین ستا په تورو نه يم  
که کافر که مسلمان يم                      یمه ستا د نورو نه يم

بلاغتپوهنه وايي: که د معشوق/ معشوقې مخ له شمعي سره د سپین والي یا رڼا و بنايست په اعتبار یا وجهه شبه تشبیه شي، نو رابطه یې د تشبیه ده.

که ډیوه یا شمع داسې یاده شي، چې مشبه (د یار مخ) په کې ذکر شوی نه وي، نو وایو چې شمع / ډیوه استعاره ده. غني خان عجیبه کار کړی دی، تر تشبیه او استعاري دواړو وړاندې تللی دی، وايي: «ستا رڼا» دا په زړه پوري سپمبولیک موقعیت دی، «زه پتنگ ستا په رڼا يم» ایا معشوق/ معبود/ مخاطب خپله رڼا لري؟ دلته د «پتنگ» ذکر قرینه ده او مور پوهوي چې درې پړاو بلغي اړیکې باید وپېژنو، ۱- د مخاطب مخ، ۲- بنکلی او روڼ دی لکه ډیوه یا شمع، ۳- دغه شمع یا ډیوه رڼا لري او ۴- شاعر د دغې رڼا پتنگ دی. کیسه هلته لا نوره هنري شي، چې په دویم بیت کې مخاطب پېژنو چې معبود دی. غني خان اشراقي شاعر دی او باور لري، چې: «الله نور السموات والأرض» دلته نو زموږ تشبیهي فرضیه بېرته ځان راټولوي او رابطه یوازې سپمبولیکه ده. ځکه په دې منځ کې نه ډیوه شته او نه شمع. پخپله نور مطلق مخاطب دی. او د «پتنگ» قرار دادي / عمومي سپمبول په یوه متفاوت شاعرانه موقعیت کې کارېدلی دی.

اوس به راشو د غني خان دویم ډول ځانګړي/ شخصي سپمبولونو ته. زموږ شاعر ګنشمېر نوي، نادر او ځانګړي سپمبولونه لري. ټول ژوي، چې ده په خپلو شعرونو کې د سپمبولونو په توګه استخدام کړي، نوي او په ځانګړې بڼه د غني خان سپمبولونه دي. «لنډی چرګ» همداسې یو سپمبول دی:

نن چرګ د انقلاب و هي نعرې «قوقو»                      جور وخت شو د سبا  
خو نه ځي د جومات نه انگازي د الله هو                      ويده پروت دی ملا ...  
... لنډیه چرګه زورکړه دا نعرې د قوقو                      راوینښ به شي ملا

دا بنکلی شعر سر تر پایه سپمبولیک شعر دی، ملا، طالب، چنی، بادرنگ، بیدیا، تپیر، حلوا، مصلا، رڼا، دجمعي شپه، تالی، وینښ، ویده... ټول سپمبولونه یا سپمبولیک حالتونه دي. ملا (د ټولني ايډیولوژیک پور) ویده او له انساني تکامل څخه روسته پاتې دی. شاعر لنډی چرګ رابولي، چې راوینښ یې کړي. په ختیزه

شاعري کي دود و، چي د سبا له چرگ څخه به شکایت کېده، چي ولي يې وخته اذان وکړ او د عاشق و معشوقې ليدنه يې لنډه کړه، دراني شاه شجاع وايي:

صبح دميد و روز شد، يار بدین بهانه رفت

مرغ سحر تو گم شوی، يار بدین بهانه رفت

روی سحر شوی سیاه، يار بدین بهانه رفت

مگر غني خان چرگ ته مکلفيت سپاري، چي ویده راوینس کړي.

زموږ شاعر دوه ترکیبونه په زړه پوري ټاکلي دي: اضافي ترکیب «چرگ د انقلاب» او توصيفي ترکیب «لنډی چرگ» .

ولي «لنډی چرگ» ؟

دا توصيفي ترکیب تصادفي نه دی. شاعر کوم ځانگړی مخاطب لري. لنډی چرگ خامخا د کوم انقلابي پرسوناژ لپاره سېمبول ټاکل شوی دی، هغه څوک، چي شاعر غواړي ټولنيزه وپښتيا رامنځ ته کړي او ټولنه له ارتجاعي خوب څخه راوښنه کړي.

غني خان کارولي سېمبولونه دومره گڼ، هراړخيز، په زړه پوري او ځانگړي دي، چي که څوک پرې کار وکړي، يوه بشپړه خپلواکه څېرنيزه رساله پرې کښل کېدلای شي.

مسعود: بناغلی لېوال صاحب ستاسو پر اند، غني خان په خپلو شعرونو کي تر تشبیهاتو، استعارو، سېمبولونو رادېخوا تمثیل ته په کومه سترگه گوري؟

لېوال: د تمثیل (Allegory) هنري بنکارنده په شعر کي د نويو بلاغتپوهانو له خوا مطرح شوي ده. په قرآن کي لولو:

مَثَلُ الَّذِينَ حُمِّلُوا التَّوْرَةَ ثُمَّ لَمْ يَحْمِلُوهَا كَمَثَلِ الْحِمَارِ يَحْمِلُ أَسْفَارًا

سورة الجمعة، پینځم آیه

ترجمه: لکه هغوی چي تورات ورسره دی، خو پرې نه پوهیږي، مثال يې داسي دی، لکه پر خره چي کتابونه بارشوي وي.

بلاغتپوهان په قرآن کي گڼ تشبیهي تمثیلونه څېړي، چي يو يې دغه دی. په شعر کي هم تمثیلونه د مشبه او مشبهه ترمنځ د دوه اړخيزي اړیکي يو ډول دی، چي د فعالو شعري کرېکټرونو له خوا تمثیليري. تمثیل په حقيقت کي د يوه حکایت يا روايت بشپړه شاعرانه ارايه ده، چي په هغه کي کرېکټرونه (سېمبولونه) د فکر، څيز يا حالت څرگندوی وي. په شعر کي د داسي حکایتونو يا روايتونو ظاهري مانا نه، بلکي ثانوي مانا، چي د سېمبولیکو اړیکو ترشا پرته ده، موخه وي.

لویدیزوال تمثیل ته Extended metaphor یا پراخه شوي/ پرانیستي استعاره وايي.

د خان دغه بشپړ تمثیلي شعر وگورئ:

### چرگ

خوراک کوي د سپي	او مسئلي د ملايانو
بانگونه د بلال	او لنگوتي د چنگريانو
پرتوگ دي ياره نشته	او شمله نېغه د خان
شل بنخي د ساتلي	خو سحر وايي اذان
په جنگ کي بهادر	او مستانه لکه چنگېز
په مينه کي بي شرمه	بي پروا لکه انگرېز
اوربوز دي د قاضي دي	طبيعت دي د هتير
اواز دي د پخنو دي	او انداز د منستير
انجام دي تبخي دي	اي مجنونه د دېران
يوه ورځ به روستي بانگ	وکړي، دوډي به وکړي خان

د غني خان دا شعر يو بشپړ تمثیلي شعر دی، چې گڼ سېمبولیک پیغامونه لري. هر کرکټر د یوه فکر، حالت، خیز یا شخص سېمبول دی. پخپله چرگ د سیاسي، انتقادي، ټولنیز او دیني ریاکاری لپاره په بېلابېلو نقشونو کې لوبیږي.

د غني خان په شاعرۍ کې دا ډول تمثیلونه بیخي زیات وینو. په تمثیل کې د ژویو او انسانانو کرېکټرونه وینو. دا د کلاسیکو ادبیاتو یوه ځانگړنه ده. د بلخي مولانا مثنوی د دواړه ډوله تمثیلونو یوه بشپړه ممتازه مجموعه ده. تر هغه پخوانۍ هیندوستاني کرټکا/کرینکا و دمنکا یا پنچاتنترا/ پنجه تنتره د فیلسوف بېدپا کتاب دی، چې زموږ په فرهنگي حوزه کې د «کليلة و دمنه» په نوم پېژندل کېږي. د ساسانیانو پرمهال برزویه په لویي ته راوژباړه او روسته یې پارسي او پښتو ژباړې هم وشوې. دا ټول کتاب د ژویو په وسیله تمثیلي دي، ټول کرېکټرونه یې ژوي دي، خو هر یو یې په انساني ټولنه کې د یوه پرسوناژ لپاره سېمبول گڼلای شو.

لویدیزوال هغو کیسو ته، چې کرېکټرونه یې ژوي وي، فابل Fable وايي. خو هغو تمثیلونو ته، چې کرېکټرونه یې ژوي نه انسانان وي بیا پارابل Parable وايي.

د غني خان په شاعري کې فابل او پارابل دواړه تمثیلونه ښه پرېمانه دي. غني خان د معاصرې تمثیلي شاعرۍ له سرلارو څخه دی.

مسعود: غني خان وايي:

ای زما وطنه د لالونو خزانې زما

ستا هره دره کې دي د تورو نښانې زما

سترگې مې لوگی شه ستا د خاورو د کورونو نه

عقل مې ايرې شه ستا د پاره د فکرونو نه

څار شمه، قربان شم ستا د غرونو د سیندونو نه

ستا هره دره کې دي د تورو نښانې زما

ای زما وطنه د لعلونو خزانې زما

\*\*\*

د وطن په اړه د غني خان فکر و عاطفي تړون په دغه ترانه کې څپې وهي، ستاسو له نظره د غني خان لپاره وطن څه مانا؟

او همداسې تاسو د غني خان انقلابي، حماسي او رزمي شعرونه او ترانې د خپل وخت د نسلونو او د راتلونکو نسلونو په راپارولو، وپېلولو، روزلو او روښانولو کې څه ډول ارزوئ؟

لېوال: زه نه پوهېږم، چې د دغې مشهورې ترانې موثیفونه به تصادفي داسې راغلي وي، که غني خان به شعوري همداسې راوستي وي، چې زموږ د معاصر ژوند اړتیاو ته گوته نیسي. د خان په دې ترانه کې تر حماسي هغه عقلاڼي رنگ زیات پامور دی. په دې شعر کې یو ځای لولو: «ستا هره دره کې دي د تورو نښانې زما». دا مېسره ډېره تاریخي ده. شاعر غواړي ووايي، چې نیکونو او پلرونو مو توري وهلي او دا وطن یې مور ته راپریښی دی. تر دې وړهاخوا د شاعر ټینګار پر دې دی، چې وطن یوه لویه خزانه ده او په فکرونو ښايي وساتل شي. په دغې ترانې کې د غني مهم پیغام دا دی:

ته چې خوار و زار یې زه به خوب و راحت څه کړمه

ستا سر چې وي ټیټ، نو زه به شان و شوکت څه کړمه

د غني خان او هر بل شاعر و لیکوال په اړه د کره کتنې یو اصل باید دا وي، چې د هغه د فکر نوبت د هغه له زمانې سره سم و ارزوو. غني خان په کومه ادبي زمانه کې ژوند کوي؟ په داسې یوه زمانه کې چې د وطنپالنې Patriotism موثیف، د هغه په نوموالي مانا، لا ډېر نوی دی. هغه زمانه، چې له دیوانې شاعرۍ څخه د خط و خال ستاینه په میراث راپاتې وه او د نوي زمانې له عرفاني اړخ وړهاخوا لا د نورو

موتیفونو بیان لومړنی تجربې وي. دغې زمانې ته په کتو خان په دې ترانه کې عجیبو افکارو ته پام را اړوي. غني خان وايي: که وطن او ملت خوار و زار وي، د یوه وگړي (زه = ټولنیز مور) نېکمرغي رینستینې نه ده. «زه» هغه وخت هوسا ژوند لرلای شم، چې «مور» یا ټولنه هوسا شي. «یا به دې زه سیال کړم و وطنه د جهان!» په دې پیغام کې شاعر د هغې زمانې اړتیا - بنایي په لومړي ځل - راپورته کړې ده. وطن باید د نړۍ سیال شي! هغه څه چې تر نن پورې مور پرې جدي فکر کړی نه دی.

زه به درې وړې شم، خو تا به کرم ودان

نریمه پښتون یم تا ته یادي افسانې زما

ای زما وطنه د لالونو خزانې زما ...

په دې درېو کرښو کې د وطنپالنې له یوه نوي فکر سره [ دهغې زمانې په تناسب بیخي نوی ] مخامخ یو. د درېو کرښو منځتکي (ودان افغانستان = ودان وطن) دی. د پښتنو په ټولیز ذهنیت کې د «نر» مفهوم خورا منفي پیغام له ځانه سره لري. «نر» توب او «غیرت» دواړه مفاهیم مور له «قتال» او وژنو سره تړلي دي. منم، چې دا مفاهیم به ځینې مثبت اړخونه هم ولري، لکه مېلمه پالنه، رینستینولي، ژمنتیا او په سخته کې په کار راتلل. ولي «نر»؟ ولي «ښځه» نه؟ راځئ نه له فیمینیستي اړخه، بلکې له انساني اړخه یې وسنجوو، چې ولي مور په خپلو ورځنیو خبرو اترو کې «نارینتوب، مېرانه، نارینه، سریتوب، نرغوندې...» چې له اړه بیولوژیکي توپیر دی، له «انسانیت» لور گڼو؟ زه دا منم، چې دا ټول استعاري مفاهیم مور د هغو تر شا پرتو یو شمېر انساني صفتونو ته هم کاروو، خو ماشومان او د نورو ټولنو خلک په دې نه پوهیږي. مور د تربورگلو ټولنه یو او نارینتوب د خپل تربور په وړاندې حماسي مېرانه گڼو. دا ذهنیت زموږ له تربورگلو ټولنیز ژوند څخه رازېږېدلی دی او بار یې منفي دی، هسې که خواري کوو او په لوی لاس یې په استعاري - کنایي کارونې پټوو، هغه نو بېله خبره ده. او که نه مور اړ یو، چې له نارینتوب څخه واورو او «انسان+توب» ته ورسېرو. غني خان هم د همدغه استعاري - کنایي دود (سنت) ښکار شوی دی، ویاړي چې: «نریمه پښتون یم...» مگر لږ ترلږه د هغه د ویاړ معیار یو څه انساني دی. دود خو دا دی، چې د نرتوب او پښتونولۍ په معیار د تربور او دوښمن د سر پرېکولو، وژلو، وینې بهولو او سترگو رابستلو یادونه شوې وای، خو غني خان دغه ویاړ په یو بل څه پورې تړلی دی: «زه به درې وړې شم خو تا به کرم ودان!» دا مېرانه تر وژنو او خونړیتوبه یو څه انساني ده. کاشکې لږ ترلږه مور ټولو خپله مېرانه په همدې محک تللي وای.

مسعود: ویل کېږي چې غني خان سنت ماتوونکی شاعر او لیکوال وه. ده د خپل چاپیریال د ستونزو، ناخوالو او ناوړو دودونو پر ضد چې په ټولنه کې وو، په پوره زړورتیا سپیڅلي مبارزه کړېده. له خوشاله خان خټک روسته د غني خان په شعرونو کې حماسه په یوه نوي بڼه ځان څرگندوي، او هغه د «هرڅه سپین ویلو اتلواله» ده. ده په ډېر بی باکه ډول د خپل زړه خبرې او فکر د خپل ولس په ژبه څرگند کړی وو. تاسو په دې تړاو څه لید لرئ.

لېوال: د خوشال خان او غني خان دوه ځانگړني سره ورته دي، لومړی؛ دواړه خانان دي او په ختیزه - په تېره پښتني - ټولنه کې «خان» له چا ځنې نه ویريږي، «په ښکاره نارې وهي، چې خوله یې راکړه!».

دا نهوېرېدل هم سياسي دي هم ديني. نه سرکار ورته څه ويلای شي او نه دينچاري. خوشال خان د توري سړی هم و او غني خان له خپل ټول عاطفي و شاعرانه شخصيت سره سره، د خپلي سياسي مفکوري لپاره د عدم تشدد سياست کامياب نه بولي. دی انگریز او بيا روسته پاکستاني بنکېلاک و استبداد د ولس په عملي پاڅون او تر پایه درېدا کې ويني:

خښتگ د پښتون شليري باچاخان ورته گيندي وهي

گاندي ليونی شوی دی سنډا ته سريندي وهي

د دواړو خانانو ترمنځ دويم ورته والی دا دی، چې د دود ټولنيزو تابو گانو او قراردادي بندیزونو پروا نه ساتي او شعر ته هغه خبرې ورننه باسي، چې نورو شاعرانو ته يې څرگندول د دود دستور خلاف ښکاري. د ښځو او جنسي غريزي په اړه د خوشال خان او د زاهد و ملا په اړه د غني سپيني سپيني ريښتياوې تر دوی وړاندې مخينه او تر دوی روسته بياخلي تکرار نه لري.

له دې ورته واليو سره سره غني خان تر خوشال خان ختيک ډېر زړور او (رند) شاعر دی. خوشال له مذهبي پور سره يوڅه احتياط کوي، خو غني خان مخامخ د تندوير، ریا، تکفير او په دين د سياست و تجارت عاملانو شيخانو او دينپلوريو په سترگو کې گوتي ورننبايي. له دې اړخه غني خان له پيله تر نن پورې په پښتو ادبياتو او پښتنو کې لومړنی او روستنی استثناً ده. د سنت ماتوونې په برخه کې ښايي ووايو، چې غني خان له دوو اړخونو دود ماتوونکی شاعر دی:

۱- شکلي - قالبې دودماتوونه

۲- منځپانگيزه (محتوايي) دودماتوونه

په پښتونخوا کې تر سيد رسول رسا او غني خان پورې غزلېوله شاعري او په ټوليزه توگه کلاسيک فورمونه دود وو. رسا او غني يو تر بله وړاندې روسته قالبونه مات کړل. دوی دواړه په انگریزي ژبه پوهېدل او انگلیسي شاعري يې لوستي وه.

غني خان په پښتونخوا کې د ازادې شاعرۍ (چې دوی يې په ناسمه بڼه نظم بولي) له راپيلوونکيو څخه و.

غرمه د اوري

لکه شپه د ژمي

يو خاموشي

او قلاري خور دی

د کور کورکو گو گو

او چوپ چاپ عالم هو

وخت خپه نیولی

په رکاب سور دی

دو نیا د خپل زرگي ته غور نیولی

د مرگ او ژوند حساب کتاب اوري

فضا کې گد یو مسکي توب شان دی

لکه په خوب کې څوک رباب اوري

او زه یوازي

په خیالونو کې ډوب

د خپل ارمان

تلاش کې گرځمه

یو ورک

مجبوره

مساپر

یم روان

په مزکه پروت

په اسمان گرځمه ...

[ترپایه]

مور کله، چې وایو غني خان شکلي قالبونه مات کړي، موخه مو یوازي قرار دادي قالبونه او ازادي یا سپینې شاعرۍ ته مخه کول نه دي، بلکې له شکلي پلوه د قرار دادي وزنونو، بحرونو ترڅنګ د بي قالبه شاعرۍ کول دي. غني منځپانګې ته اهمیت ورکوي، د شکل پروا ډېره نه ساتي، غواړي خپل فکر بشپړ ولېږدوي. د ده په هغو شعرونو کې، چې ظاهراً په کلاسیکو قالبونو کې لیکل شوي، هم د هغو قالبونو بشپړ مراعات شوی نه دی:

وي روره په یورپ کې سړی کي د سړولو

تلی وم خالصي ته راته یې اووي «تهکی ناو»

پېښ په لیوني باندي شو پېښ لیوني یو

بانګ کې د سبا مي پرون نوی تپه واورېده



دال می نه هضمیږي نه عادت یم په پولاو

پرېږده باچاخانه دا د جېل قصې د خوشی دي

د دغه شعر هندسي جوړښت داسې انځورېږي:

XA \_\_\_\_\_

XY \_\_\_\_\_

XC \_\_\_\_\_

AB \_\_\_\_\_

XC \_\_\_\_\_

DE \_\_\_\_\_

د غني خان د خوښي وړ قالب ترکیب بندونه دي، چې پکې له څو همقافيي بیتونو روسته پیلیز بند بیا تکرارېږي، یا یې قافیه بیا تکرارېږي. که څه هم دوه دوه بیتونه روسته د پیلیز قافيي تکرار یې په ډېرو شعرونو کې لیدل کېږي، خو د پیلیز قافيي تکرار تر متفاوتو بندونو روسته [کله درې، کله څلور یا ان پینځه] بیتونه روسته هم لیدل کېږي.

په زړه پورې خو دا ده، چې غني خان ترکیب بندونو یا ترجیع بندونو ته ورته ځینې قالبونه پخپله جوړ کړي، یا راپیل کړي دي، چې زما له کتنې سره سم یوازې د غني خان منحصر په فرد قالبونو یې گڼلای شو. د هغه د کابل چاپ کلیاتو په ۲۴۹ مخ کې یو همداسې شعر لوستلای شئ، دا شعر «شان او شرنګ» نومېږي او د فلسفي و شاعر تر منځ خبرې اترې دي:

دا سوز او ساز، دا شان او شرنګ

یو سوری د وخت او خیال او رنگ

دا اوبښ کاروان، دا سحر ماښام

دا گوتې او شونډې او می او جام

امید او خندا، او ژړا او خیام

دا گل، دا ساز، داشان او شرنګ

یو سوری د وخت، دخیال او رنگ

دا زور، دا زر، د تورو پرق

دعا او جزا او د حورو پرق

دا پرق د سرو شونډو مغرورو پرق

دا چال او جمال دا خیال او رنگ

ارنگ دورنگ سپاري ټنگ

دا بنكلي کاته، په نیاز کاته

دا ورو نازک، په انداز کاته

دا لرو کي تا، د سپورمی دمخ

نرگس کي نیازبین د ایاز کاته

دامینه رنگینه ، دا شان او شرنګ

یوسوری د وخت ، دخيال او رنگ

ترپایه

داسې نور گڼ قالبونه هم شته، چې تر غني مخکې چا نه دي تجربه کړي او که تر ده روسته تکرار شوي وي، خامخا به یې له غني خانه اخیستي وي.

د غني خان بله بېدودي د تلفظونو ده. بنايست (خیشت)، ورو (رو)، ژوندون (جمدون)، سپرل (سپردل)، بیري (بهیري)، کوهنېدل، لمغرو، بیلات (بایلل) او داسې لسگونه نور گړدودیز تلفظونه، چې یوڅه خويي د غني خان د سبک په توکیو بدل شوي او ځیني یې څرگنده ده، چې تر هغه وخته د معیار په ژبه کې لا دود شوي نه وو او بنایي زموږ شاعر به په لومړي ځل په لیکنی ژبه کې کارولي وي.

تر دې وروهاخوا راځو منځپانگيزي دودماتووني ته.

غني خان بې پروا گڼی که زړور، رند یې بولی که بغاوتگر، خو له گڼو «څیزونو» سره ریښتینی چلند کوي. د غني خان په شاعرۍ کې جام، ساقی، شراب، بزم و معشوق هرڅه ریښتینی وجود لري او د زاهد پېشه شاعرانو په شان مجازي او استعاري نه دي. که څه هم چې غني خان عارف شاعر دی، د هغه پر عرفاني باورونو او افکارو به بېلې خبرې وشي، خو د «خوند»، «رنگ» او «شرنگ» په اړه د هغه گڼي شاعرانه تجربې د هغه فردي – عملي تجربې دي.

د خان د شاعري کلونه له ۱۳۰۸ لمريز څخه راپیليري، تاسو فکر وکړئ، چې د ده د شاعرۍ د اوج او پخوالي کلونه ۱۳۲۰-۱۳۳۰-۱۳۴۰ لسيزي دي.

د غني خان د خپلې دعوي پر بنسټ د هغه شاعري الهامي – شهودي سرچينه لري. ده ته، چې شعر راشي يا پرې ووريزي، هله نو قلم راواخلي او هغسي يې وليکي، لکه راغلی چې دی او بنایي له همدې امله يې د شکلي جوړښت، وزن او قالب پروا ډېره نه ساتي. بلخي مولانا جلال الدين هم داسې و، په يو غزل کې هغه هم له شکلياتو او وزن څخه بې پروايي څرگنده کړې ده:

رستم از اين بيت و غزل ای شه و سلطان ازل

مفتعلن مفتعلن مفتعلن کشت مرا

قافیه و مغلطه را گو همه سيلاب ببر

پوست بود پوست بود درخور مغز شعرا

مرد سخن را چه خير از خمشی همچو شکر

خشک چه داند چه بود ترللا ترللا

غني خان د خپلې شاعرۍ الهامي چينې ته داسې اشاره کوي:

د سگرتو بېخ مې وښکه      سر مې خوږ که په گرولو

ډېر سرونه مې راښاد کړه      يو هم نه دی د يادولو

نه تپه شوه نه چاربيته      نه غزل نه نيمکۍ شوه

نه قصه شوه نه بدله      نه ساقي شوه نه کوکۍ شوه

شاعري هم يارانه ده      نه په زور نه په زارۍ شي

نه په چل نه په هنر شي      نه په مال نه په خواری شي

شاعري لکه باران دی      کله تندر گډ زهر شي

ناگهانه داسې شوق شي      چې صحرا هم سمندر شي

ترپايه...

مخکې مو وويل، چې هر هنري – ادبي اثر بايد د خپلې زمانې له تجربې چاپېريال سره وازول شي. په هغو کلونو کې د ژوند چاپېريال او ورځنۍ پېښې شاعرانه کول، يوازې نوښت نه، چې لا ادبي بدعت گڼل کېده. د غني يوه ځانگړنه همدغه بغاوتگرانه بدعتونه دي. دی په زندان کې له مچ سره خبرې کوي، له يوه سپي سره ديالوگ، يوه چونگېنه (چينځه) خپله شاعرانه پرسوناژ ټاکل، خپلې مېرمن ته عاشقانه خطاب، خپل پلار ته سياسي کره کتنه، د جناح او گاندي جي نقد، له ملا سره گپ شپ او په سلگونو داسې پر هغه مهال ناشاعرانه موټيفونه شاعرانه کول دا ټول د غني خان منځپانگيزه دودماتوونه گڼلای شو:

## کارغه

تور دې مخ دی غلچکيه  
تور دې زړه تور دې آواز دی  
سپی يې خټه ډکول بس  
ستا انجام او ستا آغاز دی  
چاتوری که د ماستو وي  
که دیکچی د کچالانو  
که پولاو د خان لاله وي  
وظیفه د ملیانو  
ستا په هرڅه کې حصه ده  
تول جايداد دی ستا د پلار  
یا تونگی وهي یا تغیري  
نه آرام کړي نه قرار....

### ترپایه

په بېلابېلو ځېلونو کې د ادبي – متني تجربې له نظره د پښتو په شان په يوه ځوانه ژبه کې شاوخوا اويا اتيا کاله پخوا داسې پرولوگ کښنه، سېمبول ټاکنه، تمثيل او انځوريزه شاعري يوازې د غني خان ځانگړنه ده. غني په دې پسې نه دی گرځېدلی، چې څوک يې د شاعرۍ په ژبه، خيال، ظرافت او ښکلا څه ډول قضاوت کوي؟ داسې شاعران په ټولو ژبو کې تر مړينې روسته کشفيري، لسيزې روسته پېژندل کيږي او بيا لوستل کيږي.

مسعود: غني خان وايي:

ای شهیده، ای عاشقه، ای بچیه د منصور

په خنداجانان له لارې، ډوب درياب کې شوي د نور

منصور د غني خان د سپيڅلي بغاوت اتل دی، غني خان د ازادۍ د لارې شهيد ته د منصور د بچي خطاب کوي. تاسو د غني خان فکر او تخيل په دې شعر کې څه ډول څيرئ؟

لېوال: په اسلامي عرفان کې منصور د ريښتيا ويلو اسطوره دی. خورا گواښمنه ريښتيا «زه حق يم!» د وجودي وحدت پرپلونو روانو مبصرانو د منصور خبرې استعاري گڼلي او توجه کړې يې دي، خو راځئ لومړی منصور وپېژنو:

حسين بن منصور مشهور عارف و، چې انالحدق يې وويل او د ځواکمن عباسي وزير حامد بن عباس په حکم په ۳۰۹ هجري کې په بغداد کې په دار وځړول شو.

خبر پرې ملایان شو، وي منصور ځان ته الله وايي

دا کفر دا غرور چې يې هر چاته برملا وايي

وي کافر دې شي، سنگسار دې چې پلېت نه شي جهان

## بادشاه د لیونیو زولنو کی دی روان

د منصورحلاج په اړه گڼ روایتونه راغلي، وایي: پر دار یې خېژولی و، خو: «حق حق انالحق» یې نارې وهلي. بیا وایي: لاس و پښې یې ورپرې کړې، وېبې سیزه او ایرې یې دجله کې واچولې، خو ده لاهم د «انالحق» نارې وهلي.

منصور چېرته لیدلی د مخ نور وه د جانان

دا مست چې پرې منصور شو دا سرور وه د جانان

وې د حسن ارمانې نه یم زه د حسن سمندر یم

زه مست لیونی نه یم زه مستي د بحر و بر یم

شیخ عطار په خپله تذکرةالاولیاء لیکي: حلاج پښهوهونکي ته وایي او هغه ته ځکه حلاج وایي، چې یوځل یې د پښې یوه انبار ته اشاره وکړه، په یوه شېبه کې داني له پښو څخه راووتلی او خلک حیران شول. عطار له حلاج څخه دا روایت هم راخیستی، چې ویل یې: «رکعتان فی العشق لا یصح وضوءهما الا بالدم» په عشق کې دوه رکعتونه دي او بس، خو اودس یې ښایي په وینو وشي...

عطار هم هغه د عشق استازی یادوي او لیکي: «آن فی الله فی سبیل الله آن شیر بيشهء تحقیق آن شجاع صفر صديق آن غرقهء دریای مواج حسین منصور حلاج رحمةالله علیه کار او کاری عجب بود و واقعات غرایب که خاص او را بود که هم در غایت سوز و اشتیاق بود و در شدت لهب و فراق مست و بیقرار و شوریده روزگار بود و عاشق صادق و پاکباز و جد و جهدی عظیم داشت و ریاضتی و کرامتی عجب و عالی همت و رفیع قدر بود او را تصانیف بسیار است.»

حقیقت دا دی چې د مسلمانو پوهانو اختلاف او د نظرونو راټولول یوازې د حلاج پر شخصیت نه راگرځي، بلکې د هغه د نظریاتو او افکارو په ځانگړې توگه د حل (حلول) او د وجود د وحدت شاوخوا راگرځي.

منصور خو پخوا ډوب شو دا تش نور دی د جانان

دا نه دی منصور نه دی دا سرور دی د جانان

یا:

منصور وې خلقو واورئ چې زه نور او زه رنا یم

زه گل یم زه بلبل یم، زه وصال زه محبوبا یم

په شرقي شاعري کې د منصور او دار ته د ختلو تلمیح یوه له ډېرو تکرارېدونکیو تلمیحاتو څخه ده، چې ښایي هر ادب لوستي ته څرگنده وي.

شیرازی حافظ خومره بنکلی یاد کری:

گفت آن یار کزو گشت سرِ دار بلند  
جرمش این بود که اسرار هویدا می کرد

او بلخي مولانا وايي:

منصور بُد آن خواجه که در راه خدا  
از پنبهٔ تن جامهٔ جان کرد جدا  
منصور کجا گفت اناالحق می گفت  
منصور کجا بود خدا بود خدا

رحمان بابا ويل:

هر وگري چي منصور غوندي په دار شي  
دار يي پس له مرگه نخلِ ميوه دار شي  
يا

که مي سر لکه منصور غوندي په دار شي  
دغه دار دی و رحمان و ته معراج

خوشال بابا فرماييلي:

منصور چي مست وو له هغه جامه  
جرعه يي راغله زما تر کامه  
منصور په دار شه زه به لا نور څه شم  
که رازمي ورسې تر خاص و عامه

شمس‌الدين کاکړ ويل:

که دي راز د اناالحق په زړه کي پټ کړ  
څوک به تا څکوي و دار ته د منصور

د غني خان په شاعرۍ کې منصور حلاج له درېيو اړخونو ډېر تلمیحي حضور لري:

۱- غني خان وحدة الوجودي او وحدة الشهودي دواړو عرفاني مکتبونو ته نظر لري، چې روسته به ورته اشارې وشي.

۲- منصور د غني لپاره د مینې یو ژوندی سېمبول دی، مست دی او دومره مست، چې په ځان نه پوهیږي. غني، ډېر ځله منصور د ځان لپاره سېمبول ټاکلی. بڼه به وي ووايم، چې د غني په شعر کې گڼ ځله منصور پخپله د شاعر پرسوناژ دی.

۳- د غني خان له نظره منصور د «تکفیر» په وړاندې د ودرېدلو، قیام او پاڅون اتل هم دی. شاعر د تذویر د لښکر په وړاندې له منصور سره ځنګ ترڅنګ جنګیږي او باور لري، چې دی او منصور په حقه دي.

غني کله کله هغې پایلې ته رسیږي، چې شیرازي حافظ ورسېدلی و: «جرمش آن بود که اسرار هویدا می گفت»

منصور یو لېونی و د معشوق اداب یې هېر کړه

منصور یو لېونی و د مستی شراب یې ډېر کړه

وي مستي دا زما نه ده د جانان د سترگو نور دی

زما د خولي خبرې هم تورات او هم زبور دی

دا رنگ زما د سترگو نه دی رنگ دی د جانان

دا شرنګ زما سینه کې د پینو شرنګ دی د جانان

منصور چرته لیدلی د مخ نور و د جانان

دا مست چې پرې منصور شو دا سرور و د جانان

عالمه راشی واورئ چې زه نور او زه رنایم

زه گل یم، زه بلبل یم، زه وصال، زه محبوبا یم

منصور خو پخوا ډوب شو دا تش نور دی د جانان

دا نه دی منصور نه دی دا سرور دی د جانان

یا

نه و لیونی منصور خپله چې په دار وخت

څه خو یې لیدلي و، ځکه په تلوار وخت

غني دېرځله خپلې خبرې د منصور له خولې کوي:

خدای مکه کې نشته د منصور د خولې مې واورېده

لار شه لیونیه، شه د ځان په تماشه

ز مور شاعر له منصور سره داسې اړیکه لري، لکه جرمن شاعر و فیلسوف فرېدریش نیچه چې له زرتشت سره لرله، نیچه په «داسې و غرېد زرتشت» کې خپلې خبرې د زرتشت له خولې کوي.

خوب وینم چې پورته لکه چغه د منصور شومه

یا یوموتی خاوره وم یا لوی دریاب د نور شومه

خو بانگ د سحر وشو زه راوینم شوم کر و کور شومه

خوب یوره خوبونه را ژوندی شوه زمانه

وي پرېوځه لېونیه تیروه دې زمانه

له وحدة الوجودي او وحدة الشهودي عرفاني – کلامي بحثونو سره د غني خان پر اړیکو به روسته خبرې وکړو، هله به یې له منصور سره د روحاني اړیکو د باریکیو په رمز و راز پوهېدنه هم اسانه شي.

مسعود: غني خان مینې ته څنگه گوري؟ مینه د هغه له نظره څه ده؟ او په شعرونو کې یې څنگه انځور شوي ده؟

زه چې گورم، د غني خان په خیال او افکارو کې د یو روښانه او ځلیدونکي لمر په توگه مینه خپل ځای، پورې او مقام لري. لکه چې وايي:

سترگو د جانان کې زما ښکلي جهانونه دي

وادیکله دنیا زه وری ستا د دنیا نه یم

گوره د فقیر کچکول کې تاج د سکندر پروت دی

زه یم د سخیانو د شومانو گدا نه یم

زه یې په غرور درته د مینې په نوم غواړمه

زه ملنگ بی نیازه ستا د ویرواویلا نه یم

یو د سپورمی څاڅکی درنه تیک له د جانان غواړم

زه یم د خوبونو د لعلونو گدا نه یم



هغه مستي غوارم چې يې مرگ نشي وژلی

زه دې د غمونو د بيگا او سبا نه يم

تشنه دنياگی که دې بڼې نو ای امیره

ستا شوه ستا دنيا زه وری ستا د دنيا نه يم

لېوال: مینه د بشریت په تاریخ کې یو داسې حس او غریزه ده، چې د بشریت نیمايي خپلمنځي خبرې اترې (تکلم) پر همدې حس راڅرخي. که ټوله مادي هستي نه وي، نو د ژوند هستي خامخا له مینې سرچینه اخلي. په اسماني ادیانو کې هم په خورا سېمبولیکه بڼه دې پایلې ته رسیږو، چې ادم د حوا او حوا د ادم د مینې لپاره (هست) شول او بیا نوره بشري هستي ترې راوزېږېده.

ستوري ته اسمان یوه ورځ ووي هلال

خدای ادم له مینه ورکړه مور له تش جمال

زه به په خندا ورکړم دا خپل بنايست د کمال

ما له که یو څاڅکی مینه راکړي څوک په سوال

نږدې ده ووايم، چې هغه ممنوعه میوه (خواره) چې څوک یې غنم، څوک یې منه او څوک یې بل څه بولي، په حقیقت کې د ادم او حوا تر منځ مینه ده، چې دا نور توکي یې سېمبولونه دي.

لنگه تیاره شوه، رڼا یې راوړه

ادم چې مست شو حوا یې راوړه

او:

د ادم د نوم بس یو دا سبب

د بهار سبب د رڼا سبب

د حوا د ژوند او ارمان قیصه

د سرود رقص او د ژړا سبب

عشق یا مینه د بشریت له ټولې هڅو سره سره ناپېژانده ده، تعریف یې ستونزمن او دځینو له نظره ناشونی دی. ارواپوهان یې یوډول، طب و بیولوژي یې بل ډول، عارفان یې بیخي په بېله مانا او فیلسوفان یې په متفاوته بڼه تعریفوي. بنایي د یوه عادي زلمي شپون تعریف تر ټولو دقیق تعریف وي، چې پخپله مین وي او مینه یې تجربه کړې وي. خو بیا هم رځی وگورو، چې د مینې لپاره کوم پېژندونه موندلای شو:

مینه یو شدید احساس دی، چې یو «هست شوی» موجود د بل هست شوي موجود خواته ورکاري. مینه له ځان مینتیا (نارسیسیزم) څخه راپیلیږي، ځکه انسان محبوب یوازې ځان ته غواړي. پر محبوب د راخپلولو افراطي ورکارنه د عشق ریښې په (زه) کې خښې ویني.

زه یم زه یم رنگ سرور اور او شرنگار زه یم

د جانان سترگو کې مړاوي خمار زه یم

دا خو زه د ځیگر سوز په هوا سور کړم

روح، مطلب، مانا، اواز د ستار زه یم

چې زه نه یم بی مانا جنت اسمان دی

د جهان د سوز او مینې مختار زه یم

فرانسوي فیلسوف رنه دکارت فکر کوي، چې مینه یو نفساني شور او عاطفه ده، چې حیوانی روح له خپل مطلوب سره د یوځای کېدو خواته وربولي. دکارت لږ وړاندې فکر کوي، چې د مینې دواړه خواوې د یوه کُل توکي دي او دا توکي غواړي سره یوځای شي او نیمگړی شوی کُل بشپړ کړي.

په یوناني ژبه کې د مینې لپاره درې مفاهیم کارېدلي: اېروس، (Eros)، فیلیا (Philia) او اگاپې (Agape). اېروس د مینې غریزي (نوریز=جنسي) اړخ مانا کوي. فیلیا یې ټولنیز اړخ او اگاپې یې اخلاقي – دیني اړخ راپېژني.

اپلاتون مینه له بنکلا سره تړلې گڼله. ده فکر کاوه، چې د بنکلا ورکارنه (جاذبه) مینه ده. هغه مفهوم، چې روسته بیا په عرفان کې هم ډېر تکرار شوی دی، یعنې له مجازي مینې څخه حقیقي مینې ته سپرو سفر هم د اپلاتون په افکارو کې ریښه لري. اپلاتون ویل: حس کېدونې بنکلا د معقولې او حقیقي مینې کاپي یا مخلیک دی.

مینه حقیقت حسن سایه د حقیقت ده

حسن له زوال شته، مینه نه لري زوال

یا:

وه تپوس د حسن مکوه

سمندر شي څوک تللی

څوک سپورمی شي را نیولی

څوک زهرا شي بنکلولی

حسن پلار د مینې او مور د عشق

پکې پټ ټول سپین او تور د عشق

د ده د خیال، نظر همه زور د عشق  
په سرو شونډو بلوي بنکلی اور د عشق

دا بابا د سر او سرور دی  
دا تعبیر د جلال او نور دی  
دا مکه د سترگو خدا کی  
دا په هره کوڅه کی طور دی  
دا جواب د لکونو سوالونو دی  
نشته هېڅ د ژوندون بل ځواب

اپلاتون په خپلو درېگونو رسالو (مېلمستیا، لوسیسی او فایدروس) کې د حقیقي مینې او بنکلا تر منځ پر معقولو او محسوسو اړیکو تم شوی دی.

حسن دی بس حسن چې هم خدای دی هم جانان دی

دې فاني مکان کې بل مشال د لامکان دی

له خدای سره مینه د عرفان منځتکی دی. عارفان له خدای سره د «ذات» مینه کوي، نه د «تمی».

په جنت او په دوزخ مې څه کار نشته

د دې دواړو بره ما لیدلي لار

د جزا او د سزا نه بي پروا يم

خو پوهېږم په فراق او په دیدار

عارفان وايي: د جنت په شوق يا د دوزخ له ويرې څخه نه، بلکې پخپله د خدای د طلب د اشتياق لپاره بنيادي مینه وکړو.

عشق يو وجد د رب دی په وجدونو د انسان کې

روح د روکي گل د سپرلي، سترگو د خزان کې

نوميالی عارفه رابعه عدويه (بصري) چې په عرفاني ادب کې د أم الخیر او تاج الرجال په القابو ياده شوي ده، يوه ورځ په بازار کې په داسې حال کې په منډو سر وه، چې په يوه لاس کې يې د بل اور مشال او په بل لاس کې يې د اوبو کوزرې وه، دا په دې مانا، چې غوښتل يې جنت ته اور واچوي او د دوزخ اور په اوبو مړ کړي، پيغام يې دا و، چې خدای غواړم، له خدای سره مینه کوم، خو نه د دوزخ له ويرې يا د جنت له شوقه.

دا دماغ زما چرې نه مني

چې د گل خالق به سقر کړي جوړ

څنگ خوږې به پرې زما کړيکې لري؟

چا چې ما له نرگس او دلبر کړ جوړ

غني خان له ملا سره يو اختلاف په همدې لري، چې د ملا ټول هل و هوول د جنت مادي شهوت او د خوند اخیستنې لپاره دی، نه د خدای د مینې او حقيقي محبوب ته د رسېدلو د «جنون» لپاره:

ستا جنت د جنون بي خبره ژوند

ستا جنت يو هوښيار شان تصوير د ځان

ستا جنت د شهوت او د تندې ډک

ستا جنت ستا د لوړې د تاوان مکان

له محبوب سره مینه يعني پخپله محبوب او بس. له محبوب سره د بل «هيڅ» څه لپاره مینه کېدلای نه شي. ځکه خو په عرفان او ادبياتو کې مینه او مینه (عشق او معشوق) سره مترادف شوي دي.

سوکران هم مینه له بنکلا سره ترله، خو مور وړاندې هم ويلي وو، چې د يوناني فيلوسوفانو له نظره بنکلا او خير هممانيز دي. بنکلا يعني خير مطلق، يعني ټول (بڼه).

يو د گلاب مخ کې چې پراته کوم ځوابونه دي

نشته دی يو نشته د منطق په کتابونو کې

یا:

ژوندون څه دی يو باغ دی لويږي

ورکېدل دي د ښايست زياتېدو له

خپل ژوندون خپل سينگار ورکول دي

سوزېدل دي ژوندون خورېدو له

د لرغوني يونان نامتو ډرامه ليکونکی او د يونان د لرغونو کومېډيو هستوونکی اريستوفان د مینې په اړه يو په زړه پورې تمثيل لري، چې تر ډېره بريده له نومهالي ارواپوهنې سره د مینې پر مفهوم په راڅرگندونو کې مرسته کوي: اريستوفان په يوه اسطورهيي کيسه کې مینه داسې تمثيلوي: په لومړي سر کې انسانان بشپړ هست شوي وو او لکه غونډاري داسې بڼې يې وې. په يوه سر کې يې دوه مخونه لرل. د سر

دوو خواووته يې مخونه ول، دوه جنسي غړي يې لرل يو مخته او بل يې شاته. دې بشپړ انسان د خدايگوتو له احكامو څخه سرغړونه وكړه او خدايگوتو يې د جزايي كولو پرېكړه وكړه. لومړی يې و غوښتل، چې بيخي يې نيست كړي، خو بيا له دې پرېكړې تېر شول، ځكه بيا به د دوی پرېښتنه (عبادت) چا كاوه؟ نو دويمه جزا يې ورته وټاكله. هو، بشپړ انسان يې له منځه سم نيم كړ. خدايگوتيو انسانان داسې سره بېل كړل، چې له هر غونډاري انسان څخه يې دوه انسانان جوړ كړل. له هغې ورځې تر نن پورې هره نيمايي په خپلې بېلې كړاى شوې نيمايي پسي ليونى دى او گرځي، چې ويې مومي. هر انسان په خپلې نيمايي وركي پسي گرځي او همدا تلوسه، همدا ليونتوب، همدا اشتياق و ليوالتيا «مينه» ده.

دا تعبير زما د مست زړه د تالاش دى

يار زما د زړه ارمان دى دلدار زه يم

دا زما زړه چې د بنايست او رنگ شي وړى

سپرلي سره گلونه راشي بهار زه يم

دا چې زه شم د مسكو شونډو لېواله

ليلی جوړه كړم د حسن معمار زه يم

دومره پوه شوم په دې روکي غونډې ژوند كي

يار زما كمال، كمال د دلدار زه يم

غني خان وايي: زه د يار او دلدار زما د كمال (بشپړتيا = تكميل) لپاره يو. هماغه نيمه وركه ده، چې بنايي يو بل ته په رسېدو يو بل كامل كړي او دواړه كمال ته ورسيري.

د بلخي مولانا په قول:

هرکسی کو دور ماند از اصل خویش

باز جوید روزگاری وصل خویش

په نومهالي ارواپوهنه كي د «انېما او انېموس» مفاهيم له همدې فكر څخه سرچينه اخلي. انېما او انېموس (Anima and Animus) د كارل گوستاو يونگ د تحليلي ارواپوهني په ښوونځي كي، د هر شخص غير شعوري برخي يا ريښتيني باطن ته اشاره كوي، كوم چې د يوې څېرې (ماسك) يا د شخصيت بهرنی بڼه څرگندوي. انېما د نارينه په غير شعوري ذهن كي د ښځينه داخلي شخصيت په توگه او انېموس د يوې ښځې په غير شعوري ذهن كي د نارينه داخلي شخصيت په توگه څرگنديږي.

د نومهالي ارواپوهني له نظره په هر نارينه كي د ښځينه ځانگړنو او په هره ښځينه كي د نارينه ځانگړنو يوه برخه خامخاشته، چې يو پر بل ميین دي. د دغو لاشعوري ځانگړنو جاذبه هغه وخت په بل (دېر ځل

مقابل نوري = جنس) کي موندل کيږي، چې لومړنی انسان ورکاري، د مینې لومړنی ورکارنه له همدې ځایه پیلېږي.

د مینې داسې عجیب پېژاند په پښتو شاعرانو کې تر هر بل شاعره د غني خان په شعرونو کې څرگند موندلای شو:

زما پټ کله شغله کې د سپوږمۍ شي جانان

کله لاله شي کله بیا بنايست اولی شي جانان

کله رامېدل کله د سور گلاب غوټی شي جانان

ورته به وایم چې بیا ماسره یوځای شي جانان

بنکلا، د بنکلا ټول مظاهر او بیا د خپل ورک شوي نیمایي وجود (جانان) د بېرته له (ما) سره د یوځای کېدو تلوسه یعنی مینه.

مسعود: د غني خان په افکارو او شعرونو کې مستي، بغاوت، سرکشي او عصیان، یاغي توب، ازاد او سرشار طبیعت او فلسفي زړورتیا له ورايه بنکاري. تاسو د ده په شعرونو کې دا لاملونه او فکتورونه څه ډول ارزوئ؟

لېوال: شعر، بلکې هنر پخپله د طبیعت په وړاندې د بشریت ذوقی بغاوت دی. د بنکلا پنځولو یو پېژاند دا دی، چې مور له هغه څه سره مخامخېږو، چې ورسره عادي نه یو. انځور گر د تکسره گلاب په منځ کې د اور یوه شنه لمبه انځوروي مور حیرانیږو. هنر هغه ځواک دی، چې زموږ حیرت راپاروي.

یو گلاب ځان له روان دی، تک تور سوي بیابان کې

یوه سپینه شمع خاندې، د یو قهر په توپان کې

هنر مور ته دا زباتوي، چې هستي زموږ له عادتو برخلاف نور رنگونه هم لري، دا رنگونه او تړنگونه چې زموږ ذوقی حیرت راپاروي د طبیعت له عادي وضعیت څخه بغاوت دی.

سترگو د جانان کې زما بنکلي جهانونه دي

وادي خله دنیا زه وری ستا د دنیا نه یم

غني خان چې ځان لیونی بولي، هم یو دلیل یې دا دی، چې له معمول عادت سره خپل توپيرونه پېژني:

یا زه جوړ یم دا کل خلك لیوني دي

یا دوی جوړ دي، بس یو زه یم لیونی

حقيقت تل ز مور له تمې سره سم نه وي. هغه څه چې مور پرې باور لرو، که بل يې مات کړي، مور ته بغاوت ښکاري، دا بغاوت له (غلط معمول) سره سرچپه خوځښت دی، لکه څوک چې د سيند د اوبو د روان بهير په مخامخ تگلوري کې لامبي.

څنگه څنگه په يو گوټ کې دا جهان او اسمان واچوم

د شنبم څاڅکو کې څنگه د سيندونو دوران واچوم

که له هنري بغاوت څخه يو پور ورپورته شو، نو له ټولنيزو قراردادونو (متعارفو اخلاقو، ادابو، قوانينو، تابوگانو، دودونو او ان دين و مذهب) څخه هنري بغاوت د غني خان د شاعرانه سبک يوه لويه ځانگړنه بللی شو:

شرم دستور، رواج اسلام او پښتو

ټول ستا له شونډو مي څار کړي دي

يا:

ښکلي چې شي وړانه لا مزه په کې پيدا شي

شيخي داړه وړې نه ښايسته کاسيره ښه ده

د «دود پېژند، شناخت متعارف» په وړاندې هنري يا فکري بغاوت هغه مهال پېژاندلی شو، چې د پېژند تيوري Cognition وپېژنو.

مور سطحې يا عمومي پېژند لرو، علمي پېژند، فيلوسوفیک، عرفاني، مخامخ، نامخامخ يا «د هينداري»، فطري يا لاشعوري، وهمي او څېړنيز پېژندونه لرو. حقيقت کېدلای شي، تر دا ټولو بېل وي. هر ډول پېژند ز مور په ذهن کې د حقيقت انعکاس دی.

تر کوپرنیک او بيا روسته گاليلو پورې دود يا متعارف پېژند دا و، چې زمکه ولاړه ده او لمر پرې راڅرخي. کوپرنیک له دې متعارف پېژند څخه ووت او په علمي استدلال يې زبات کړه، چې نه زمکه هم پر ځان او هم پر لمر راڅرخي، چې په پايله کې يې شپه و ورځ او مياشتې وکال رابريږي. گاليلو د کوپرنیک دا نظريه اعلان کړه او هڅه يې وکړه، چې دفاع ترې وکړي. کشيشانو او کليسا تکفير او توبي ايستلو ته يې اړ کړ.

حقيقت ته د رسېدو يوه لاره دا ده، چې له دود يا متعارف پېژند څخه ووځي، هستي ته له پاسه وگوري او هڅه وکړي د حقيقت هغه بڼه اعلان کړي، چې ورته رسېدلی يې. کټ مټ لکه د کوپرنیک و گاليلو تجربه.

هله يار وته نږدې شوم چې د ياره شومه لري

هلی پوی شوم په خبرو چې يې ناوړمه خبرې

غني خان په پښتنو شاعرانو کې همدا کار کوي، له معمول او متعارف پېژاند څخه وځي، نوي حقيقت ته رسيزي او د ويلو جرئت يې لري. مور همدې کار ته بغاوت وايو.

خلق وايي راته چې شته دی

زړه مي هم وايي چې يې!

خو جهان دې داسې ښکاري

لکه بي مالکه کور

ستا د خپلې خولې دښمن له

خوشحالي، مينه، آرام دی

ستا اشنا له تنهائي ده

تهمتونه او پيغور

يا:

دا چې زه ځان ليونی کړم، دا زه تنگ شمه د ځانه

شيخ بابا راته لگيا دی، مسئلي کړي د عذاب

زه خو دلته په عذاب يم، د دې خپل خود او احساس

ځکه کله په سجده شم، کله وڅښمه شراب

چې بي حسه شم، ورکيړم، چې احساس لرم سوزيړم

نه طاقت شته د سکون او نه همت د اضطراب

چې چاپېره نظر وکړم، همه پټ او ښکاره زه يم

دا شراب دي ما جوړ کړي، ما جوړ کړی دی محراب

مذهب څه دی، خو رسمونه، مسئلي او منطقونه

او د هغې سوال جواب دی، چې يې نشته دی جواب

ترپايه

د غني خان د باغي فطرت بله ځانگړنه «پوښتل» دي. په پښتنو شاعرانو کې هيچا دومره پوښتني کړي نه دي، لکه غني خان. دا چې ده پوښتني ولي مهمې دي، په بل ځای کې پرې غبريړو.



مسعود: د ډيرو ليکوالو او څېړونکو په ليکنو کې غني خان ته فلسفي او يا ليويني فلسفي او همداسې نور اصطلاحات کارول شوي دي. تاسو د دې القابو دک و دليل او بنسټيز لاملونه او فکتورونه په څه کې ويني، او دا راته ووياست چې دی په رښتيا سره د فلسفي تخيل او تفکر شاعر دی او که نه؟

لېوال: مهمه پوښتنه ده. له ډېرې مودې مې پام دی، چې مبصران پر دې بحث و شور لگيا دي، چې غني خان يو فيلوسوفیک (فلسفي) شاعر وگني که نه؟ هغه يو عارف شاعر دی، که يوازې يو رند دی؟ ځينې خو دومره وړاندې ځي، چې نه يوازې يې فيلوسوفیک شاعر پېژني، بلکې لا فيلوسوف يې گني، پرته له دې چې ووايي: څه ډول فيلوسوف؟ او د کومې فيلوسوفیکې نظريې خاوند يا د کوم مکتب پلوي فيلوسوف؟

دا اختلافات او بحثونه ځکه روان دي، چې مور د فيلوسوفی او فيلوسوف په اړه هم خورا دوديز او سرسري پېژاند لرو.

هر انسان فيلوسوفیک فکر لري او له هر چا سره فيلوسوفیکې «پوښتنې» پيدا کيږي، خو فيلوسوفان هغه کسان دي، چې کر لای شي دغو پوښتنو ته په سيستماتيکه بڼه د ځواب پلټلو لارې چارې ومومي.

زه ولي په ختيزو ژبو کې دود (فلسفه) فيلوسوفی ليکم؟ دا ځکه، چې د هغې يوناني (  $\phi\iota\lambda\omicron\sigma\sigma\phi\iota\alpha$  ) philosophia "فيلوسوفيا) ته ورنږدې ده. په پښتو کې يې که ټکي پر ټکي راوژباړو مانا يې ده « پوهنپالنه»، خو لومړی راځی فيلوسوفی وپېژنو.

په لومړي سر کې فيلوسوفی داسې يوه فکري کړنه (فعاليت) دی، چې د څيزونو د پېژاند پلټنه کوي. له دين سره يې څرگند توپير دا دی، چې د ايمان له مخې څيزونه له نورو نړيو څخه د راغليو پيغامونو له مخې نه، بلکې د شته حقيقت پر بنسټ د پېژندلو وړ گني. غني خان دا حقيقت (عشق) نومولی:

د مُلا خبرې خوشې، معامله زما او ستا ده

دا داستان د لورې نه دی، دا قصه د عشق او ساه ده

له اپلاتون څخه را په دېخوا فيلوسوفی د دوو پوهنپالو ارزښتونو پر بنسټ راڅرخي: «حقيقت»، چې د تيوريکې څېړنې ټاکونکی دی او «بڼه والی = خير» چې د عملي يا پراتيکې څېړنې ټاکونکی دی. دغه پوهنپاله کړنه نه د څيزونو بڼې و ظاهر ته پام ساتي او نه هم وار له مخه گروهيزو وړاندوينو ته.

کانت ويل: فيلوسوفی درې پوښتنو ته د ځواب موندلو هڅه ده؛ په څه پوهېدلای شم؟ څه وکړم؟ او په څه پورې د هيلو تړلو واک لرم؟ د دې درېو پوښتنو نچور دا پوښتنه ده، چې انسان څه دی؟ له پوهني يا ساينس سره د فيلوسوفی يو توپير همدا دی، چې تر څيزونو زيات پر «انساني پېژندنه» تم کيږي. ويل کيږي، لومړنی فيلوسوف سوکرات و، چې انسان يې د څېړنې په محور کې راوست او د نړۍ پېژندنه يې پوهني يا ساينس ته ورپرېښوده، سوکرات ويل: «نړۍ پرېرده، ځان وپېژنه!»

زما دانشمند ملگری بناغلی امين دريخ په دې اړه په زړه پورې نظر لري:

«فيلوسوفي د دې پوښتنې د ځواب په لټه کې ده، چې نړۍ او ژوند او په هغوی کې واکمن قوانین ولې منځته راغلي دي؟ سره له دې چې هر فيلوسوفیک سیستم هڅه کوي دغه ډول پوښتنو ته رېښتیني ځواب ومومي، خو کله داسې هم پېښېدای شي، چې ځینې ځوابونه هېڅډول پوهنیز Scientific بنسټ ونلري. نن ورځ د ټولو فيلوسوفیکو سیستمونو د نظریو رېښتینواله او نارېښتینواله د ساینس و منطق په تله تلل کېږي او همدا د معیار په توګه ګڼل شوي دي. کله چې یوه فيلوسوفیکه نظریه په همدغه تله و تلل شوه او پوره وخته نوره نو د فيلوسوفي له کړۍ راوځي او د پوهې په یوه څانګه پورې ونښلې نوره نو بیا پوهې دنده ده، چې د دغې نوې پېښې څرنګوالی او د هغې اړوند قوانین وڅېړي. لنډه دا چې فيلوسوفي ولې؟ او ساینس څنګه؟» ته په ځواب موندلو پسې لالهانده دي.

ویلاى شو چې د فيلوسوفي په مرسته ولې؟ ته ځواب لټول کېږي او هر هغه انسان چې په وینه او هوبنیاری کې دا ډول پوښتنې ورته پیدا کېږي او مینه لري چې سم او رېښتیني ځواب ورته ومومي په یوه ټاکلي پړاو کې فيلوسوفیک دی او دا هڅه یې یوه فيلوسوفیکه بوختیا ګڼل کېږي.

هر انسان د زړه له کومې غواړي په هغه څه وپوهیږي چې له ده نه پټ وي د رازونو د سپرلو مانا په(حقیقت = رېښتیا) پوهېدل دي، په تېره بیا د ژوندانه او نړۍ په اړه په حقیقت پوهېدل هر چاته پر زړه پورې دي ځکه چې د ژوندانه برخلیک ورسره تړلی او هر څوک غواړي چې په هرځای کې ښه ژوند وکړي اوښه برخلیک ولري. له دې نه ښکاري چې فيلوسوفي کوم ځانګړی امتیاز نه دی چې یوازې د ارستو، سوکرات، اپلاتون، هگل، کانت یا بل و بل په برخه رسېدلی وي، بلکې ټول انسانان ځانګړي فيلوسوفیکي وړتیا او افکار لري چې د خپلو امکاناتو ترپولې وده ورکولای شي او ټاکلي پایلې لاس ته تری راورولای شي. دلته پوښتنه را ولاړېږي چې که داسې وي نو بیا ولې د هر چا له نامه سره د (فيلوسوف) کلمه نه لیکو او د افکارو په تاریخ کې یوازې د ګوتو په شمېر څو فيلوسوفان پېژنو اوبس؟ د دې پوښتنې لنډ ځواب دا دی چې: «هر چا چې څه وغوښتل هماغه ته به ورسېږي» مور ځکه هر چاته په علمي توګه فيلوسوف نه وایو چې ټولو دا نه دي غوښتي اونه هم دې ته وزگار دي چې د فيلوسوفیکو پوښتنو په اړه خپل افکار بشپړ راتول او د ټاکلیو آرونو په رڼا کې ژوره وده ورکړي. خو هغه چا چې د ژوندانه په نورو چارو کې ډېر نه دی بوخت شوی او حقیقت موندلو ته یې کار ویلی او د دغه کار له پاره یې یو سیستم غوره کړی، مور هماغه ته فيلوسوف وایو.»

دا یوازې د فيلوسوفي ځانګړتیا اولوبنه نه ده، ټولې پوهې، او ورځنۍ چارې همداسې وګڼه. د بېلګې په توګه مور ټول څه ناڅه په شمېر پوهېږو، په ژبو غږېږو، ناروغی پېژنو، په یوه یا بل دین ګروهمن یو او داسې نور، خو ټول شمېر پوهان، ژبپوهان، ډاکتران، دینپوهان یا داسې نور نه یو. ځکه چې دا هره یوه بېلابېله څانګه ده او ځانګړې زده کړې او هڅې غواړي.

مور وویل، چې فيلوسوفي له پوښتنو سره نږدې اړیکې لري. سوکرات به پوښتنې کولې، د سوکرات فيلوسوفیک مکتب پر پوښتنو ولاړ و. د هغه یوه برتري دا وه، چې په ناپوهي یې اعتراف کاوه: «پوهېږم، چې نه پوهېږم!»

که د خوار غریب بلبل سره ګریان

خدایه! وکړم د غنچې سره خندا؟

خدایه وگورم د خپل یار ښکلي مخ ته      که د خپل سوي زرگي شم تماشان

خدایه وویرېرم ستا د لوی دوزخه؟      یا که تمه کړم شروع د حور غلمان

ته می پوه کړه، ته می پوه کړه نه پوهېرم

چې زه تا کړمه خوشاله او که ځان؟

د سوکرات میتود د فیلسوفی په تاریخ کې په (سوکراتی پوښتنې) مشهور دی. سوکرات به خبرې په سوال او ځواب پیلولې.

او په پیل کې به یې خپل ځان د هغه څه سره همغږی وښوده، څه چې به یې مخاطب ویل. دا خبرې به اوږدې شوې، خو دا بحث به داسې ځای ته ورسېد، چې مخاطب به یې په خپله ناپوهی یا بېخبرۍ وپوهاوه او هغه به ومنله چې نه پوهیږي. سوکرات په مخاطب کې دا زور تیا روزله، چې خپله ناپوهی کشف کړي، اعتراف پرې وکړي او دا ور وښيي، چې پر ناپوهی اعتراف تر ټولو ستر علم دی. غني خان ځکه گڼو مینه والو ته فیلسوف یا فیلسوفیک شاعر ښکاري، چې پوښتنې کوي.

دا زه څه له؟ ولي جوړ شوم؟

خبر نه يم، نه پوهېرم

ولي سوز شم؟ ولي ساز شم؟

يو اواز يم چې غږېزم

یا:

خدایه! عقل چې و زړه دې ولي راکړ؟

په يو ملك كې دوه خود سره بادشاهان

بادشاهي او فقيري دې ولي يو كړه!

د ژوندون په هره سا كې مرگ پنهان

ولي غم لكه آسمان په جهان خور دی!

خدایه ولي خوشحالي دې كړه نایابه؟!

ولي جوړ دې كړه اننگي د گل د پانو؟

خدایه ولي نشه بیایي له شرابه؟

ولي بنايست او رنگ دي دواړه خور او ورور كړه

ولي ولي دي جهان كړ يك په رنگ!؟

ولي كون دي زه پيدا په جهان نه كړم

خدایه! ولي دي آواز پوست كړ د چنگ!؟

ولي ما ته دي عطا كړ فكر و خيال؟

ولي ولي په رڼا ورځې خوبونه؟

خدایه! ولي دي ځواني هر چا له ور كړه؟

خدایه! ولي دي پيدا كړل اميدونه!؟

ولي جوړ دي د يار سترگو كي جنت كړ؟

ولي تريخ دي كړ بېلتون او خور وصال؟

خدایه ولي دي سپوږمۍ له رڼا ور كړه!؟

چې زنگوي مي د مستۍ په مهين تال؟

ولي جوړ دي كړ ازغۍ د گل په خوا كي؟

ولي زړه مي پاك خو جسم مي ناولۍ؟

ولي ما له دي د ولي طاقت راكړ؟

خدایه ولي، خدایه ولي، خدایه ولي!؟

او:

څوك دي ماته ووايي، چې څرنگه شيدا شي څوك

څوك چې چاته وځاندي، نو ولي په خندا شي څوك

غني خان ته «ولي؟» او «څه دپاره؟» تر ټولو مهمې شاعرانه پوښتنې دي. شاعر غواړي ووايي، چې د انسان يوه لويه ځانگړنه، چې په ټوله هستي كې يوازې او يوازې د ده په برخه ده د «ولي؟» پوښتلو توان دی:

ولي ما له دي د «ولي» طاقت راكړ؟

خدایه ولي، خدایه ولي، خدایه ولي!؟

د هرڅه په وړاندې پوښتل او د دې پوښتنې شاعرانه کول، د غني خان خانگر نه ده او په پښتنو شاعرانو کې لومړنی شاعر دی، چې جدي پوښتنې مطرح کوي.

چا د ځانه جهان جوړ کړه د عالمو  
ډک د لوړو د ژورو وړانو سمو  
زرغون شوی په امید ژوندی په تمو  
شو پیدا د کومې موره د کوم پلاره  
څه دپاره، څه د پاره، څه د پاره  
مور بر بند له کومې راشو په تش لاس  
ولې واغوندو د ننگ شرم لباس  
ولې جوړ کړو دین ایمان ویره وسواس  
په تش لاس کوم خواته خو چې ژوند شي خلاص  
په کوم ملک په کوم وطن په کومه لاره  
دا وپرونه دا غوغا دا شور د څه دی؟  
اوه، دا سوزي چې عالم دا اور د څه دی؟  
زندگي څه ده، مرگ څه دی کور د څه دی؟  
چا پسي؟ څه پسي؟ څه بې قراره؟

عزت څه دی؟، طاقت څومره؟ دولت څه دی؟  
ولې ماته چې وي بڼه بل ته بڼه نه وي؟  
څه وي څوک چې جهان نه وي عالم نه وي؟  
کوم خوا تښتي مړه رڼا گلونه سوي؟  
يو وړوکی سر او دا قيصي بې شماره  
څه دپاره؟ څه دپاره؟ څه دپاره؟

ز مور شاعر له هغو فيلوسوفیکو پوښتنو سره، چې د ده په ذهن کې ګرځي دوه ډوله چلند کوي:

لومړی: یوازې پوښتنې مطرح کوي، پوښتنې یې هم په خپل ځان کې د ځوابونو څه عناصر لري، ځینې یې عارفانه تجاھل ته ورته دي، ځینې یې د طنز مالګه لري، خو ډېرې یې جدي پوښتنې دي، چې شاعر یې په نه پوهېدو کې ریښتیني دی.

دویم: د سوال و ځواب په توګه. ډېر ځله شاعر د دوو داسې پرسوناژونو ترمنځ پوښتنې طرح کوي، چې هم یې پوښتنه او هم یې ځواب خپل دي. په داسې شاعرانه دیالوګونو کې ډېر زور پر پوښتنو دی او پوښتونکي لوری تل تر ځواب ویونکي هغه غوره او مهم دی. د پوښتنو ځوابونو دوه اړخیز ( او کله ګڼ اړخیز) پرسوناژونه یا «لیونی» وي یا «ملا» یا «فلسفي» یا (ان کوم ژوی». کله داسې پېښیږي، چې د شاعر (لیوني) پوښتنې بېځوابه پاتې شي:

د سپرلي شپه وه مسته مستانه  
ستوري کېدل ډېر روښان روښانه  
سپوږمۍ ولاړه وه ښکلې حیرانه  
لیوني سوال وکه د خپل جانانه  
رڼا مې پوهې له د لامکانه را  
مستي مې سترگو له د خپله ځانه را  
د خپله ځانه یاره خپله ځانه  
لیوني سوال وکه د خپل جانانه  
ناگاه برق شو درياب د نور راغی  
څه په مستی راغی څه په سرور راغی  
هستي شوه ګونګه مستي ګویانه  
لېوني سوال وکه د خپل جانانه  
او لیوني ورته زړګی که لري  
ډېر په خواری په کې ځای شو یو بڅری  
نور ډک د ځانه و ډک د جهانه  
لېوني سوال وکه د خپل جانانه

درياب د نور لاره بنېست او رڼا لاره

او د جانان مستي جانان له بيا لاره

لېونۍ پاتي شو څېرې گريوانه

د سپرلي شپه وه مسته مستانه

کله کله دا سوالونه د مخاطبي په بڼه وي، مخاطب هم يا معشوقه وي يا خداى، يا کله کله دواړه. پوښتنې جدي او فيلوسوفیکې وي، خو ځوابونه هيڅکله ژور او فيلوسوفیک نه دي، ان پر عقل لا تکيه نه کوي. جدي پوښتنو ته د غني خان ځوابونه عارفانه دي. ځکه خو غني خان د فيلوسوفیکې پوهې دعوا نه کوي او هيڅکله ځان فيلوسوف نه گڼي. د گڼو نورو عارف مشر به شاعرانو په شان غني خان له عقل سره بڼه اړيکې نه ساتي، نه غواړي ځوابونه يې عقلاني وي. غني عقل نابينا گڼي:

نابينا عقل مي مست زرگي ته پرېښود

اوس تياره کي د غم شو رهبر زما

يا:

عقل له سرور کي سر له عقل کي کور نشته دی

دا خبرې ماته مي رو رو کړي ابی دي

مور ورو ورو دې پايلې ته نږدې کيږو، چې ووايو: غني نه فيلوسوف دی او نه فيلوسوفیک شاعر، بلکې داسې يو شاعر دی، چې په هنري ژبه فيلوسوفیکې پوښتنې کوي، پرته له دې، چې پخپله ورته ځواب ووايي. غني خان غواړي خپل لوستونکي (مور) ځواب موندلو او فکر کولو ته اړکړي.

دې پوښتنې ته د ځواب په لټه، چې: غني فيلوسوفیک شاعر و؟ که نه؟ داسې رڼې پايلې ته رسېدلای شو، چې غني خان د گڼو نورو ختيزو شاعرانو او عارفانو په څېر د جدي فيلوسوفیکو پوښتنو ځواب د فيلوسوفیکو سيستمونو او مکتبونو په تيزسونو کې نه، بلکې د عرفان په دوديز سيرو سلوک کې لټولی دی. غني خان تر دې چې فيلوسوف شاعر وبولو، غوره به وي، چې داسې عرفان مشر به شاعر يې وبولو، چې فيلوسوفیکې پوښتنې يې شاعرانه کړي دي:

و د عقل فانوس لاس کې مي روښانه

په نيلى د خيال اوچت شوم له جهانه

په تيارو مي نيلى لار تر نيم اسمانه

له وريځو چې شوم تېر فانوس مي مړ شو

ما له يې راکر بل فانوس بنکلی روښانه

د فلک شهزادگی ناست و باغچه کې

خو تيارې راغلي شو پټ مشال زما نه

د سپورمې په رڼا تلم مخمور عاشق شوم

چې د ستورو د رڼا نه هم اوچت شوم      ماځړه قرض يوه شغله له خپل ايمانانه

ما د دې په رڼا خپل غليظ ځان وليد

په ژړا مي سر کړ پورته له گريوانه

مسعود: نو اوس به راشو، د غني خان د شاعرانه شخصيت عرفاني اړخ ته، ځکه تاسو وويل: غني عارف مشر به شاعر دی، چې فلسفي پوښتنو ته هم عرفاني ځوابونه پلټي. که تاسو د دې ترڅنگ چې د عرفان، تصوف د پېژندنې او له غربي فلسفې سره يې په اړيکو او توپيرونو بحث وکړئ، نو دا مسئله به نوره هم روښانه شي.

لېوال: عرفان له لغوي اړخه د عَرَفَ له مصدر څخه د پېژندلو په مانا دی. په اصطلاح کې هغه پېژند دی، چې له روحي تذکيې، الهام او له نفس سره د مبارزې او سيروسلوک له لارې ترلاسه کيږي.

عرفان (Mysticism) په عامه مانا؛ داسې گروهيز (اعتقادي) چارچلند دی، چې موخه يې د شهود (Intuition)، دروني تجربې يا «حال» له لارې حقيقت ته رسېدل او يا له حقيقت سره يوکېدل وي. بېلابېلو گروهيزو مکتبونو دغه لار په سره ورته يا لږ و ډېر توپير و هلي ده، د هيندوستان له برهمنانو رانيولي، تر اسلامي نړۍ و رواقيونو او ان د نړۍ د بېلابېلو بومي قبایلو تر ځانگړو عقيدو پورې. په عرفان کې حواس د دې وړ نه گڼل کيږي، چې حقيقت ومومي، بلکې دا روح دی، چې ځان به حقيقت ته رسوي. په هغو ادیانو کې چې پر وحدانيت ولاړ دي، کامل حقيقت خدای دی. د دغو ادیانو عرفاني مکتبونه د هغه سيروسلوک پراوونه راپېژني، چې انساني روح دغه کامل حقيقت (خدای) ته رسولای شي.

په جومات کې مې ونه مونده په مکه کې رانه ورک شو

خدای مې زړه کې را پېدا شو چې مې مخ ديار کړو بڼکل

د عرفان او فيلوسوفي ترمنځ د بېلتانه او بېلتون په بريد کې خورا نازکې پردې شته. ځينې پوهان د «مشاء» او «اشراق» مکتبونه د تصوف، عرفان او فيلوسوفي له گډون څخه رازېرېدلې گڼي.

تصوف د عرفان اسلامي بڼه ده، چې له دويمې هجري پېړۍ څخه رادېخوا په اسلامي فرهنگ کې دود شوې ده، څوک يې له صوف = سوف (سورې يا سمڅو) سره تړلې بولي، چې صوفيان به په کې مراقبه کېناستل او څوک يې هم له هغو ورينو جامو سره چې صوفيانو به اغوستي. ځينې بيا دا گڼي، چې صوفيان اهل صُفّه دي، يعنې پر وچ هوار ډاگ مراقبه کېناستونکي.

په هر صورت زموږ لپاره د غني خان په اړه بحث کې عرفان مهم مفهوم دی.

د اتمي هجري پېړۍ دانشمند شرف الدين داوود بن محمود قيصری د پېژند (شناخت = Cognition) په اړه بحث کې عرفاني کشف مهم گڼي:



«عرفاني كشف، تر پردو ورهاخوا د غيبي ماناوو او حقيقي چارو هغه پوهه ده، چې د وجود له مخي (حق اليقين) او د شهود له مخي (عين اليقين) وي.

هوش دي د علمونو نه جدا جدا روان شو

خدايرو ليونيه! جوړي سم ليوني كيږي

مرگ كي رابنكاره راته ژوندون يو جاودان شو

زه ورپوري خاندن دنيا ته ورته ژريري

عرفان ټوله هستي يو كامل وجود گني، چې خپل توکي (اجزاء) او ذرات ځان ته ورکاري، دا توکي او ذرات د ځان معرفت نه لري، مگر دا چې كامل وجود يې ورته الهام کړي.

عارفان وايي: هغه څه چې د کشف و شهود له لاري مور ته حق تعالی راپېژني، بشپړ حقيقت او ردي ناشوني دي.

اي د ازلونو ابدونو لويه خدايه

ماته يې د ماشي او ميري په ژبه وايه

دا درياب د حسن چې په واره دنيا خور دي

څه خو لږ او ايه چې راځي د کومه ځايه

څاڅکي د شبنم کي حافظي دي د سيندونو

پربنې دي او غيبره کي پرته دي د گلونو

گرځم ماښامي کي د زهره هلال شغلي لتوم

زه د شبنم څاڅکي له جلوي او سلسلي لتوم

کوم خوا ته کاروان د ميني خود مرسته روان دي

دا په چا ميين دي که خپل حسن يې جانان دي

داسي حقيقت د عقلي او نظري برهان په مرسته د پېژندلو نه دي، بلکي پېژندلو ته يې د (عشق) زور بويه:

سوز نه دي عشق، ساز نه دي عشق، اه او گريان نه دي عشق

مرسته رنگيني دا نه ده، غم دجانان نه دي عشق

عشق یو وجد د رب دی په وجدونو د انسان کې  
یو د مینې ساز د زړه په سوي قبرستان کې

مرگ عشق ته حیران دی خو مرگي ته حیران نه دی عشق  
سوز نه دی عشق ، ساز نه دی عشق، اه اوگریان نه دی عشق

یا:

حسن پلار د مینې او مور د عشق

پکې پټ دي ټول سپین تور د عشق

معني د نور دا د عشق وجود

دا د مینې راز دا د سوز خوند

دا مستي دا ساز

په عرفان کې د وحدت دواړه مفاهیم (وحدة الوجود) او (وحدة الشهود) د غني خان په شعرونو کې موندلای شو:

حسن بنکاریدو له یو وجود یو شکل غواړي

حسن چې بنکاره شي مینه یې وويني ائینه شي

بي وجوده حسن مینه نه شي جوړولي

مینه هله جوړه شي چې حسن را بنکاره شي

حسن سره مینه د روح ژوند دی د آدم

حسن هله بنکاري چې رنگونه شراره شي

خو راځی، لومړی دغه دوه مفاهیم وپېژنو:

وحدت = یوون له واحد = یو څخه راځي. یو / واحد / احد / یگانه / یکتا / Un او Unus له  
ماوراء الطبیعي (میتافیزیکی) لیدلوري هماغه د لومړني پنځوونکي یا مصدر په مانا ده (سرچینه، ار،  
اصل، منشاء، بنسټ) یې هم گڼي. دا «یو» ټول عالم په ځان کې رانغاړي. دا یو مانا هرڅه، مانا ټوله  
هستي.

هاتف اصفهاني ویلي وو:

که یکی هست و هیچ نیست جز او

وحده لاله الا هو

دا «یو» تر شمېر وتلی دی، مانا په شمېر کې نه راځي. فېثاگورسیانو/ فېثاگورس الساموسی Pythagoras دا «یو» د ټولو شمېرو سرچینه هم ګاڼه.

په دې باور کې دغه «یو» د زمان او مکان له پولو/ محدودیتونو څخه ډېر ورپورته دی، هلته، چې نه زمان شته و نه مکان، بس «یو» شته او هرڅه همدا «یو» دی:

وخت خو تا جوړ کړی دی نو وخت به تا ته څه ووايي

وخت خو زما ځان دی چې د نشت کور له مې بیايي

یا:

دا مکان او لامکان

دواړه جوړ زما د ځان

دا جانان او بت او رب

زما تنده او ایمان

اپلاتون دغه «یو» د ټولو صورتونو تومنه ګڼله او څرګند ګڼون (ظاهری کثرت) یې مجازي باله، چې په پایله کې دا ټول څرګند ګڼون په هماغه «یوه» کې ورتولیري.

یو ټکي د نور کې درياب رنگا رنگ

یو څاڅکي د ساز کې هم سوز او شرنګ

د ژوندون یوه لمحہ کې سوونه عمرونه

یو چونګ کې د خاورو مستي او غمونه

د یوون یا وحدت د پوهني بنسټ په عرفان کې (د یو وجود حقیقت) دی. همدا چې مور وجودي یوون یا توحید منو، نو بڼايي دغه وجودي یوون له ټولو ذاتي صفاتو او کړنواله/فعلي/ یوون سره هممهاله ومنو. ورو ورو دې ته نږدې کیږو، چې ووايو هرڅه همدغه یوون ته ورګرځېدونکي دي. ټول مانا یو، له ګڼون/ کثرت څخه یوون/وحدت ته! همدغه ته وایو وحدةالوجود. وحدةالوجودیان د هستی د توکیو تلپاتې والی/ بقا په بشپړ وجود «یو» کې ورکېدل ګڼي. (په حق کې فناکېدل د بقا په مانا ده!).

وحدةالوجودي باور وایي: (هرڅه «هغه» دی!)

وحدة الوجودي سالک هغه پردې او پولې، چې د ده او کامل حقيقت يا «يو» ترمنځ شته څېرول او په حق کې فنا کېدل و ورکېدل غواړي:

څومره مينه مستي درکړم، ادب څومره؟  
څومره تا دلدار جانان کړمه، رب څومره؟  
نه زه ستا په حد د ځان په حساب پوه شوم  
ستار پوهيري په خپل هنگ او طرب څومره؟  
تورانی په ساز، سرود تر کومې رسي؟  
گلاب پوه دی د بنايست په مطلب څومره؟  
دا سپوږمۍ چې کل جهان حيران حيران کړي  
دا پوهيري د خپل نور په سبب څومره؟  
رنگ رڼا د خپل ځيگر پرې خورومه  
دومره خېشت وي چې زما وي طلب څومره  
دا چې سرې شونډې يې اور، سرور روښان کړي  
معشوق پوهيري د عاشق په مطلب څومره؟  
زما مينه د ادب د پنجرې ووځي  
وايه څومره دي جانان کړمه، رب څومره؟

د وحدة الشهود پلويان بيا دا گڼي، چې سالک د حق په پلټنه کې يو مهال داسې دريځ (مقام) ته رسيري، چې د هر (غير) او (اغيار) وجود له منځه ځي او يوازې د «يو» / احديت له ذات څخه پرته به هېڅه نه بنکاري (يا هو يا من ليس الا هو!).

يو تصوير دی د جانان  
د هر چا د سترگو پټ دی  
چې نه کېږي بيان  
خو بنکاري هر زمان

خوشال خټک بابا فرمايلي وو:

په هر څه کې ننداره د هغه مخ کړم  
چې له پيرې پيدا يېه نا پديد شو

او غني د داسې مخ ليدلو لپاره سترگي غواړي:

اول سترگي ستا د ليدو خو را

بيا كوه د ميښېدو تمه

يا:

څه وو چې هېڅ نه وو

نه سبا و نه ماښام و

نه رب د چا رب و

نه بنده د چا غلام و

بس يو بي پاڼانه عشق

ورک په خپل خمار کي

خوب د خپل وصال و

په خېشته شونډو ديار کي

دا دريځ ډېر لوړ دی، چې عارف په کي له ورايه حقيقت په سترگو ويني.

يو توپير دا پاتيري، چې په وحدةالوجود کي سالک په خپله په بشپړ حقيقت کي فنا کيږي، بيا نو د ده وجود کومه مانا نه لري. دی پخپله ځان «نشت» گڼي، ټيک همدا ځای دی، چې منصور چيغه کوي: «انا الحق!» ځکه نور نو دی نشته، چې له ځانه غير څه وويني. خو وحدةالشهوديان د ليدلو پر وحدت ټينگ دي او تر دې يوون بهر د ليدونکي (سالک) وجود هم مني.

وحدةالشهوديان پايلې ته رسيري، چې: (هرڅه د «هغه» دي!)

کله مخ زه په قبله کرم کله کرم مخ و جانان ته

هېڅ په فرق يې پوه نه شوم ربه! خير مي کړي ايمان ته

هغه ورځ چه خلق پيدا شو دخالق په تجلا شو

زه وم پروت مخمور مشکوره په سجده مخ د جانان ته

اوس زما په بېکسی کې د مستی لمغری ویني  
زه د زمکې قابل نه وم ولي تا بوتلم اسمان ته  
د خبرو يې څوک نشته ځان سره غي گو نيزي  
ليونی يې هله بولي چه يې وگوري جانان ته

مسعود: د «حسن» او «بنايست» ترڅنگ غني خان ځيني نور مفاهيم، لکه «ژوند»، «مرگ»، «رنا»، «ليونی» او داسې نور ډېر او په تکرار کارولي دي، له دغو مفاهيمو څخه څه تعبير او تفسير لرلای شو؟

لېوال: مهمه پوښتنه ده، ژوند د غني خان لپاره مهم دی. د گڼو عارفانو پر خلاف، غني خان پر «ژوند» مبین دی او مهم يې گڼي. سره له دې چې له مرگ څخه هم هېڅ وېره نه لري او ان هغه د يوه نوي ابدیت په لوري د ورلورېدو لومړی منزل گڼي.

غني خان د ژوند په پېژندنې او تعريف پسې گرځي، په زړه پورې خو يې لا دا ده، چې پخپله يې ښه رنگين او ښکلي پېژندونه هم وړاندې کوي:

ژوند خو تله دي يو په مخه	غورځېدل او پاڅېدل دي
تکی سوز او تکی ساز دی	څه خندل دي، څه ژړل دي
ژوند په سترگو د عاشق کې	پلوشه ده د خمار
په صحرا کې لټول دي	د اشنا د کوڅې لار

يا:

ژوندون څه دی؟ يو باغ دی لوييري	ورکېدل دي د بنايست زياتېدو له
خپل ژوندون له خپل سينگار ورکول دي	سوزېدل دي ژوندون خورېدو له
ژوندون څه دی؟ يو خوب دی ليدی شي	د خندا او ژړا واک د بل دی
ژوندون څه دی؟ يو ساز دی غريزي	کله پوست، کله زير، کله بم
کله اور سوزېده شور غوغا شي	کله غلی، قلاز، شومه دم
کله شرنگ د گونگرو شي خمار شي	کله يخ اسويلی او ماتم

کله تال مستانه د خیام شي

کله سپور ماښامونه د غم

که وي تريخ، که وي خور تېرېدی شي

ژوندون څه دی؟ یو خوب دی لیدی شي

خو هممهاله «مرگ» هم د بشپړې نیستی په مانا نه بولي او ترې وېره بېخایه گڼي. غني خان نه د ژوند په ناستالژیک حسرت کې تم کيږي او نه هم د مرگ له موهومي ویرې څخه پښه نیسي، بنايست، عشق او مستي يې ملگري دي او پر مخ ځي:

چغې وهي اجل ملا ته اورې که نه اورې

تسه خاوره نه ده غنی څنگه به شي خاورې

غني خان د ژوند په يوه عجيبه استمرار باوري دی. يوه اساسي پوښتنه يې هم دا ده، چې که کيسه روسته نه اورديږي، نو د دې لنډې مودې ژوند پای خو انجام د هستی نه شي کېدلای.

نه منم نه منم ياره مرگ انجام د هستی نه دی

خلاصيدل شراب په جام کې اختتام د مستی نه دی

چې ماښام د کومې شپې وي نو د هغې سبا هم وي

چې رڼا وي تياره وي، چې تياره وي رڼا هم وي

که يو نه وي نو بل هم نه وي، او چې وي نو وي به دواړه

دې درياب له چېرته شته دی لري بله يوه غاړه

زر سحره د بهار دي يو ماښام کې د خزان

شل خمونه ډک د عطرو يو دانه کې د ريحان

چې يوه غوتی شي خاورې تخم وکړي ټول گلزار له

د خپل رنگ او بوټي پندو نه شکرانه يوسي بهار له

بل ځای وايي:

مرگ لويه نيکي ده چې تا وکړه د انسان سره

مرگ ستا کور له يورو گڼي و به تل د ځان سره

مرگ هغه نپټه ده، چې جانان کېښوه جانان سره

مرگ پټه نکاح ده د مکان د لا مکان سره

د شاعر تمه هماغه د وحدةالوجودي عرفاني منطق پر بنسټ دا ده، چې انسان له خپل اصل سره يوځای کېدونی دی او اصل ته د ورگرځيدو د اوږده سفر لومړی منزل و دروازه «مرگ» نومېږي.

او بالاخره:

مرگ کي رابنکاره راته ژوندون يو جاودان شو

زه ورپورې خاندن دنيا ته ورته ژريرې

او:

مرگ چې د خپل ژوندون تلاش کي ووت

ژوندون يي راوړ او ساه يي راوړه

د مرگ و ژوند په اړه د غني خان يو تمثيل ماته له دې اړخه ډېر په زړه پورې ده، چې د استاد مجروح د شهکار اثر په شان دا دواړه د يو درياب د ساحلونو په شان گوري:

مرگ کي د ژوندون د درياب پټه کناره ده

مرگ مجبوره ځان له د خپل حسن ننداره ده

په ځانځاني بنامار کي هم د «حسن» شاه ليلا د ورک سمندر پر غاړه د ژوند و مرگ د مساپر په تمه ده:  
تابه وي چې:

له کوم وخته چې عالم راپيدا شوی

دغه پېغله نازنينه هلته ناسته

د خپل ورک مساپر لاره يي څارله

د خپل ژوند او د هستی له ژور تل نه

تمه تمه منتظره وه ديدار ته د دې هسي سرگردانه مساپر خپل

لاروي ناڅاپه وليد

چې د ورک سمندر غاړي

د هغو آبي چشمانو په درياب کي

نږدې هلته رابنکاره شوي...



«رنا» د غني خان لپاره يوازې د هغې روښنايي په مانا نه ده، چې مور يې د ژوند د ښېگڼو لپاره سپېڅلې او په شعر کې يې کاروو. په عادي خبرو کې وايو: ورځه په مخه دې رنا!

«نور» او «رنا» د غني خان په شعر کې په بشپړه اشراقي مفهوم کې کارېدلې ده. انسان هلته په خپله هستي «پوه» شو، چې هرڅه يې د «رنا» په مرسته وپېژندل، ښايي يو مهال يې پام شو، چې پخپله هستي رنا ده او تياره د «هېڅ» يا بشپړې نېستې په مانا ده:

تياره شوه لنگه رنا يې راوړه

ادم چې مست شو، حوا يې راوړه

تر هستي مخکې بشپړه تياره وه، لومړنۍ رنا لومړنۍ هستي وه. له بشپړ «هېڅ» څخه هستېدل [تياره شوه لنگه رنا يې راوړه] په زړه پورې تمثيل.

په عرفان کې «اشراق» د دروني رنا خوړېدو ته وايي. د روح رنا. شيخ اشراق شهاب الدين سهروردي د خپل نامتو کتاب حکمة الاشراق په سرېزه کې لیکي: «اقل درجات قارى هذا الكتاب أن يكون قد ورد عليه البارق الهی و صار و روده ملکه و غيره لاينتفع به اصلاً»

ژباړه: هيڅوک د دې کتاب ريښتيني لوستونکی نه دی او گټه نه شي ځنې اخيستلاى، مگر هغه چې د الهی رنا وړانگې يې پر زړه ورخوړې شوي وي.

دا زما خاكي وجود

دا چې څومره اخلي نور

د مشائې پوهنې پر عکس اشراقيون په باطني پوهه «رنا» ډېره تکیه کوي. هغه پوهه چې کسبې وي، له منځه ځي، خو باطني رنا تلپاتې ده.

شيخ اشراق سهروردي د قرآن کریم د الرعد سورة د ۱۲ آية:

**هُوَ الَّذِي يُرِيكُمُ الْبَرْقَ خَوْفًا وَطَمَعًا**

په استناد لیکي:

«اول بریدی که از حضرت ربوبیت رسد بر ارواح طلاب، طوابع و لوايح باشد، و آن انواری است که از عالم قدس بر روان سالک اشراق کند، و لذیذ باشد، و هجوم آن چنان ماند که برق ناگاه درآید و زود برود. خوفاً من الزوال و طمعاً فی الثبات»

که څه هم چې شيخ سهروردي دا وينا د مشائې حکيم بلخي ابن سينا پر هغه مقوله ولاړه ده، چې په (الاشارات و التنبيهات) کې يې کړې ده.

په هر صورت، په پښتنو نومهاليو شاعرانو کې تر هر بل چا غني خان په خپلو شعرونو کې له همدغه اشراقي منطق څخه رنا اخيستې ده:

ما وي اي د هوش او عقل د رڼا بله مشاله  
 يو بي خوده ليونى دى، هر يو سازيې د ماتم  
 ستا د پوهي د درياب نه يو قطره د رڼا غواړي  
 څه سوب د خندا غواړي، څه مطلب غواړي د غم  
 فلسفي كړي سترگي پورته، خوله مسكي سترگي روښانه  
 خري خري د غم لري په كي راغلي ناگهانه  
 وي اي: زما غمگينه زويه! بنايست وجود لري نه سيورى  
 د ده نور به هله ويني، چي په پتو سترگو كوري  
 علم سپين روښان مشال دى، خو پري نه شي ليدى ستورى  
 د نور سترگي دي په زړه كه، د نورو نو دنيا كوري

زموږ د شاعر په گڼو شعرونو كې «رڼا» او «نور» ان په استعاري توگه ستورى، سپورمى او شمع هم د هغه دروني رڼا له اشراق سره تړلي دي، چي سرچينه يې نور الانوار او «نور على نور» دى:

**اللَّهُ نُورُ السَّمَاوَاتِ وَالْأَرْضِ ۚ مِثْلُ نُورِهِ كَمِثْلِهَا فِيهَا مِصْبَاحٌ ۖ الْمِصْبَاحُ فِي زُجَاجَةٍ ۖ الزُّجَاجَةُ كَأَنَّهَا كَوْكَبٌ  
 دُرِّيٌّ يُوقَدُ مِنْ شَجَرَةٍ مُّبَارَكَةٍ زَيْتُونَةٍ لَّا شَرْقِيَّةٍ وَلَا غَرْبِيَّةٍ يَكَادُ زَيْتُهَا يُضِيءُ وَلَوْ أَمْ تَمَسَّهُ نَارٌ ۚ نُّورٌ عَلَى  
 نُورٍ ۗ يَهْدِي اللَّهُ لِنُورِهِ مَن يَشَاءُ ۗ وَيَضْرِبُ اللَّهُ الْأَمْثَالَ لِلنَّاسِ ۗ وَاللَّهُ بِكُلِّ شَيْءٍ عَلِيمٌ )**

نور: ۳۵

ژباړه: خدای د اسمانونو او زمکې نور دی. د هغه د نور مثال هغه ډیوت (خراغدان) دی، چي په هغه كې خراغ وي، په بنسینه كې خراغ. هغه بنسینه گواكي يو خلانده ستورى دى، چي د زيتون له داسي مباركي ونې خليږي، چي نه ختيزه ده او نه لويديزه. نږدې ده، چي غور يې رڼا وكړي، په داسي حال كې، چي هېڅ اور نه دى ورسېدلى، رڼا پر رڼا. خدای له خپل نور څخه هر چا ته، چي وغواړي، لارښوونه (هدايت) وركوي. او دا ټول مثالونه دي، چي خدای يې د خلكو [دپوهولو] لپاره يادوي. او خدای پر هرڅه پوه دى.

اوس نو راځئ، وگورو، چي د غني خان په شعر كې «ليونى» څوك دى. ليونى زموږ له نظره هغه څوك دى، چي زموږ (هوبسيارو!!!) په شان نه دى. دا جدي پوښتنه ده، چي مور په كوم حق او كوم استدلال ځانونه هوبسيار گڼو؟ چي بيا زموږ په نسبت «هغه» چي زموږ په شان نه وي، ليونى باله شي؟ څوك خبر كه مور ټول (اكثريت) ليونى يو او هغه هوبسيار وي، چي مور ته ليونى ښكاري؟ په دري ژبه كې يو عاميانه گڼه ده، چي وايي: «ډه به ديوانه مې خندد، ديوانه به ډه»

هو شته، داسې ډېر ليوڼي، چې زمونږ په هوښيارې پورې خاندې. د غني خان ليوڼی همداسې يو څوک دی. د غني خان ليوڼی هماغه «فلسفي» دی، او په لوی سره کې پخپله غني خان دی:

زه ليوڼی يم، ليوڼی يم ريښتيا

د مرگ په سترگو کې ژوندون گورم

زه ليوڼی يم ليوڼی يم ريښتيا

په ميخانه کې افلاطون گورم

يا:

ليوڼی زما په شان شه      چې په راز د خودی پوی شي

سر او زړه دې د ماشوم کره      ليوڼيه چې سړی شي

زموږ هوښيارو په منطق کې له عادي کړای شوي (يا عادت کړای شوي) ټولنيز قرارداد څخه بدل هر انسان ليوڼی ښکاري، د همدې لپاره هغوی چې زمونږ د مصلحتي او قرارداد شويو دروغو پر خلاف څه وايي، ليوڼی يې بولو، ان که هغه ريښتيا خبره هم کړې وي. هغوی چې د تکفير له تورې سره مخامخ وي، د دې لپاره چې ځان وژ غوري، وايي ليوڼی دی. ځکه ماشومان او ليوڼي له شرعي معاف دي. غني خان هرکله چې له دود ټولنيز قراردادونو څخه بغاوت و سر غړونه کوي، «ليوڼی» کيږي. هغه خپلې ټولې ستوغې خبرې د ليوڼي له خولې کوي. هغه ترخې ريښتياوې د ليوڼي له ژبې بيانوي:

په پښتني معاشره کې داسې ستوغه يوازې «ليوڼی» ويلی شي:

راشه راشه ساقي راشه      درې درې ملا درې

په ما باندې بدې لگي      ستا پخې پخې خبرې

غټه پگه دې شه خاورې      عجيبه ته ځناور يې ...

... ماشوم نه يم چې جنت پرېږدم      ستا د سور دوزخ د پيرې...

د جومات په چارچوبې کې      يادوه پردی تورسري

ډک گلزار کې ته ولاړ      په ډېران لکه د خر يې

راشه راشه ليوڼي له      جام اوچت که مسلمان شه

د زندانو په مذهب شه      جنتي په دې جهان شه

يا:

سپين گمبت کي د جومات	دي پراټه لات او منات
دا په شکل ادم ذات	په هډ وينه اژدها
د ده دا شيرين گفتار	کفر کفر او انکار
پروت يي زړه ته دی زيار	د ده هوش توره لمبه
دغه علم د جهان	ورته بنوولی دی شيطان
د ده دا رنگين بيان	اړولي بسم الله
دغه بنکلی سپين صورت	مقبره ده د نفرت
دغه پند او نصيحت	دی د زهرو پتاسه
د دلالت دی د تيارو	د سکروټو د سکارو
دغه سپينو منارو کي	ده بلا توره بلا

هم آفت دی هم وبا

غني خدای دي تي ساته

يا داسي اعتراف:

زور شومه زور شومه	مسلمان نه شومه
ارماني ډېر شومه	خو پښيمان نه شومه

د لیوني بله ځانگړنه د هغو «ارزښتونو» په وړاندې بې پروايي ده، چې زموږ ژوند يې بيخي راسخت کړی دی. بېدل ويلي وو: «ترک آرزو کردم، رنج هستي آسان شد»

د غني خان لیوني هم ځان ته ژوند بيخي اسانه کړی دی، ځکه:

لیونی د خټو لوټو په ډېری کي

اکثر تويي کړي ملغلرې عجيبه

د غني خان لیونی یو بل کمال هم لري، هغه څه ويني، چې موږ هوښياران يې ليدلای نه شو، حقيقت ويني. هغه حقيقت، چې موږ نه ورک دی:

مخ يې و قبلي ته، لیونی ترې خبر نه و

سترگي يې وې وازي د انسان په تماشا

عکس د سپورمی یی د شبنم څاڅکي کی ولیده

حُکه په سجده شو د جانان په تماشا

خه پرتمین دی، د غني خان «لیونی» څومره برمیا او هسک دی، دغه پخپله په غني خان کی نغبتی بل غني خان.

مسعود: د غني خان په شعرونو کی له خوبونو سره ډېر مخامخېرو، د نوي ارواپوهني له نظره خوبونه مهم دي، ستاسي پر اند غني خان د خپلو خوبونو له شاعرانه کولو څخه څه موخه لري.

لېوال: کارل گوستاو یونگ ویل: غريزي کړني او هڅي د انسان په ناخبري شعور کی نغبتی دي، ځانخبري هم له ځان ناخبري رازيږي. خوب ليدل (خوبونه) د انسان د ځان ناخبري شعور له زېرمو راپنځيږي. د يونگ په باور، هغه انسان چې لوی مسئولیتونه لري، خوبونه يې ټوليز او ټولنيز وي. هغه انسانان، چې يوازي د ځان په اړه فکر کوي، وگړني/ فردي خوبونه گوري. د يونگ په نظر په خوبونو کی ټول ليدل کېدونکي توکي سېمبولونه دي او دا سېمبولونه د انسان لپاره مهم دي. کله کله د انسان شخصیت، غوښتنې او تمایلات له همدغو سېمبولونو پېژندلی شو:

خوب وينم عالمه که يي څوک راکړي معنا

پروت يم سر مي اېښي د خپل يار په زنگانه

خوب وينم چې پورته په هوا لکه د باز شومه

کيناستم په بام د محمود سترگي د اياز شومه

پورته د خاموش زرگي نه خور د ميني ساز شومه

خرڅه مي په حورو کره د ډمو زمانه

خوب وينم چې ناست يم د جيندي په يخه غاړه

شا مي اسويلو کی لکه سره شمع ولاړه

سري شونډي مسکی شوي راته يي وي چې ژاړه ژاړه

څکه دي د زړه ويني دا شراب دي مستانه

خوب وينم عالمه که يي څوک راکړي معنا

خوب وينم چې باغ دی د گلونو او ماښام دی

سري سترگي ساقی د ساقی سرو گوتو کی جام دی

لاس په ستار پروت لیونی مست لکه خیام دی

اړي پرې نری نری د مینې افسانه

خوب وینم عالمه که یې څوک راځري معنا

خوب وینم چې سپینه سپوږمۍ پاس په خدا راغله

ما له محبوبه په شرم شرم خدا راغله

شوندو کې شراب او په کوکۍ کې قضا راغله

سُر خمار یې راکه پیمانې په پیمانې

خوب وینم عالمه که یې څوک راځري معنا

خوب وینم چې پټ شوم په نسیم کې بهر لارمه

خوا له د جانان لکه د مینې نظر لارمه

سترگو د دلدار له لکه خوب د صحرا لارمه

یو شرنګ کې مې لوبت کره د عمرو نو خزانې

خوب وینم عالمه که یې څوک راځري معنا

خوب وینم چې زه لکه لولکه په سیل اووتم

پورته د نرګس نه شوم په خوا د رامپل اووتم

تاو د سپینې غاړې د لیلې په امپل اووتم

پټ مې ورته ووی سلامونه جانانه

خوب وینم عالمه که یې څوک راځري معنا

خوب وینم چې پورته لکه چغه د منصور شومه

یا یو موټی خاوره وم یا لوی دریاب د نور شومه

خو بانګ د سحر اوشو زه راوینم شوم په رکوع شومه

خوب یوره خوبونه را ژوندۍ شوه زمانه

وې پر یوزه لیونیه تیراوه دې جېلخانه

په دغه شعر کې غني خان گڼ سېمبولونه کارولي دي، چې په زړه پورې استعاري ماناوې لري او د شاعر د ټوليزې ځان ناخبرۍ څخه عالمونه کيسې راته کوي.

د شعر الهامي دونيا او خوب ليدلو ترمنځ ډېر څه گډ او مشترک دي، بڼه شعر داسې دی، لکه رنگين خوب. په خوب او شاعرۍ دواړو کې زمان و مکان خپل منطق له لاسه ورکوي. شاعر خپل لسم نيکه سره په اوسنۍ زمانه کې خبرې کوي. جرمني گوټه د زاړه يونان افسانوي ملکه (هېلن) راژوندی کوي او د خپل اتل فاوست په وړاندې يې د هغه د معشوقې په توگه لوبوي. شېرازي حافظ له سکندر او دارا سره خبرې کوي او د يار هيندي تور خال ته سمرقند و بخارا وربښي. کټ مټ په خوب کې هم تاسو يو سپين ږيری ليدلای شئ، چې څوک يې ستاسو د نيکه نيکه گڼي، داسې يو څوک چې تاسو يې په وينه هيڅکله فکر کړی نه دی. هم په خوب کې او هم په شعر کې ورځنی منطق ماتيري او د شرابو په پياله کې د معشوقې د شونډو اور سرې لمبې وهلاي شي. په خوب کې هم کله کله تاسو له لوړ ځای څخه راغورځيري او يا د ميرې په سترگه کې خپله څېره ليدلای شئ.

څوک ليونی شي

څوک ليونتوب شي

څوک شي په خوب ويده

څوک رنگين خوب شي

يو څو ساعته د رنگ

د خدا تير شي

اخر تياره راشي

او واره هير شي

پخوا به شاعرانو ځکه د خوب نړۍ ته پناه وړله، چې په ورځني منطق او عقلاي تسلسل به يې خپل لوستونکی قانع کولای نه شو. په خپل روح کې يې الهامي و اشراقي پېښې په خوبونو کې تمثيولي.

د نوې ارواپوهنې تر تحليلونو راروسته، په شعرونو کې د خوبونو تمثيل جدي شو. هغه شاعرانه سېمبولونه او د پېښو د تمثيل مکان او زمان، چې د شاعر له ځان ناخبره ذهن څخه راتلل، پخپله په هنري توکيو بدل شول، د شاعر خوب تر ټولو بڼکلی خوب وي. غني خان په ارادي توگه کله چې غواړي، د خپلې محبوبا بڼکلا تمثيل کړي د شاعر د خوب غونډې يې بڼکلي گڼي:

يو خوب د شاعر په جامه انساني

يو ساز دور- دراز بڼکلی خوږ اسماني

غني خان د شڪاكيونو په شان دا هم نه هېروي، چې كه همدا دنيا او همدا ژوند په خپله يو «خوب» وي او  
روسته، چې كله روح راويښ شي، نو گوري به چې حقيقت يو بل څه دي؟ دا نو څوك زباتولای شي، چې  
دا ژوند دي پخپله يو خوب نه وي؟

د ژندون دي رنگين خوب له

يو خپسته شاني تصوير را

چې ستا حسن پرې بندي كړم

داسې لاس داسې زنجير را

كه دا اوښكي ستا شراب وي

كه دا چغې ستا رباب وي

كه زما ژړا د عمر

يو لمحہ ستا د شباب وي

كه زما همه مستي دا

يو حباب ستا د سرور وي

زه خوشحاله يم په هر څه

چې كوي زما په ځان ته

عجيبه زما جانان يي

عجيبه زما ارمان ته

هله زه د ځان مالک شم

چې خپل ځان دركړمه تاله

هله مست خوبونه راشي

چې گوټ و كړم ستا د خياله

اے د گل جهان مالک

جواب را ستا د جماله



هغه څه چې ځوان شاعران يې له خوبونو سره د غني خان په شان د يوه ستر شاعر له هنري اړيکو څخه زده کوي دا دي، چې د غني خان لپاره له حقيقي نړۍ څخه خوبونو ته ورتلل له حقايقو څخه تېښته نه ده، بلکې پر عکس د حقايقو او ريښتياوو د بيان لپاره له خوبونو او په خوبونو کې له ليدل کېدونکيو سېمبولونو، رواني موقعيتونو او د زمان و مکان، ورځني منطق او عقلايي تسلسل څخه ورپورته د لرغوني زماني خاطرات بيا راژوندي کول او د هغو په مرسته خپل فکري تيسيسونه تمثيلول دي. غني خان په دې ډېر ښه پوهيږي، چې خوبونه چېرته او څرنگه استخدام کړي او په مرسته يې خپل شاعرانه انځورونه په مخاطبانو وويني.

مسعود: ستاسې پر اند پارادوکسي چلند يا (د متناقض نمايي) شاعرانه شېوه و شکر د غني خان د شاعرۍ په هنري ځانگړنه کې څومره ونډه لري؟

لبوال: بديال- بدياليز (پارادوکسيک = متناقض نما) بيان د غني خان د شاعرانه سبک يوه ځانگړنه ده. تر دې وړاندې، چې د غني خان په شعرونو کې پارادوکس وڅېړو اول يې بايد وپېژنو:

په ادبياتو کې د تضاد تر ټولو مهم ډول پارادوکس يا هماغه بديال / متناقض نما دی. پارادوکس Paradox له دوو برخو جوړ وي دی: پارا Para مانا لري، هاغه بل پلو، له بل لوري Dox د Dokein له ريښې څخه د اند په مانا، چې ترنگواله مانا يې کيږي، له عقل و اند څخه لري يا هاپلو. د تمې پر عکس، پر خلاف.

مچ د زمري سترگي شکوي ماشی د اوښ وينه

خدايه! ستا دا عجيبه دنيا توره ده که سپينه

مړ لسو گېډرو بېر شېر په بونډۍ چرگه کړ

سپور شغال په پيرانگ دی د غرڅو و بنکار له ځينه

او يا:

جومات ته لار په ميخانه گوره                      په زيان کې سود دی شان جانانه گوره

نېټه ده لنډه کارونه ډېر دي                      پوره بي نه کړي ځان له بانه گوره

بلځای:

خاورو کې هغه ده، چې يې زه د زړه هلال ومه

هغه لال شو خاورې، چې يې زه وړوکی لال ومه

يا:

موتی خاورې څنگه پټ د حسن يو جهان کړي

يو پوکى د باد دا چمن څنگه بيا بان کړي

او:

مرگ او زندگى يوه ده، غم او خوشالي يوه ده

ژوند چې چرته نه وي مرگى چا هلته ليدلى دى

په ادبياتو کې پارادوکس هغه تضاد ته وايو، چې د عجيبې و متناقضې مانا د رامنځته کېدو لامل شي. دا په تېره په عرفاني ادبياتو کې د سره بديالو ماناوو د ترکيب په زړه پورې شاعرانه گډون جوړوي.

ولي دي وړانولو له جوړ کړى سور محل دى

اور کې دي بل کړى ولي حسن الوول دى

د بديع په علم کې، چې مور د «تضاد» يا مطابقه، طباق، تطبيق او تکافو په نامه کوم صنعتونه وينو، له هغه سره د پارادوکس توپيرونه شته. تضاد تر ډېره بريده لفظي وي، خو پارادوکس د فکري و محتوایي تناقض لپاره کارېږي:

پريوځې په پير او کړې بتخانه کې ډيوه بله

خپې سپينې پولې طمغې تاقتي د منزله

تاته اور سرور دى يو ما ولي وژني اور کې

اې د سپين او تور مالکه څه مزه ده تور کې

په پورتنيو دوو بيتونو کې (سپين او تور) سره متضاد مفاهيم دي، يوځای د تضاد يا طباق په بڼه راغلي (خپې سپينې پولې) او (څه مزه ده تور کې) دلته سپينې او تور سره لفظي تضاد لري، چې طباق جوړوي. خو کله چې شاعر د (سپين او تور) مالک يو گڼي او يوځل اور د سرور و خوښى او بل ځای اور د سيزلو او وژلو وسيله بولي، دلته له يوه پارادوکس يا متناقض نما ټکر سره مخامخ يو.

غني خان د «ژوند» و «مرگ»، «تياره»، و «رنا»، «غم» او «بنادي» او داسې نور متناقض نما مفاهيم بيخي زيات په پارادوکسيکو شاعرانه موقعيتونو کې کارولي، چې له خپلې ادبي زمانې سره سم په تحليل او کره کتنه کې يې د سبک له محتوایي ځانگړنو څخه شمارل کېدلای شي.

مسعود: گران ليوال صاحب تاسو د غني خان د طنزي شعرونو په تړاو څه ليد لرئ، مهرباني وکړئ د ده د طنزي شعرونو څو بيلگي را ته په گوته کړئ؟

ليوال: له زمانې پلوه د نوموالي (معاصرې) پښتو شاعرۍ په تاريخ کې غني خان له لومړنيو لويو شاعرانو څخه دى، چې منظوم طنزونه يا د طنز په ذايقه مالگين شعرونه يې ليکلي دي.

منظوم طنز په رمز و کنايه هغه ټولنيزه کره کتنه ده، چې هنري او ښکلاييزې ځانگړنې يې ساتلي وي.

د غني خان په کلياتو کې له دې اړخه د غني خان شعرونه په درېيو ډولونو ويشلاي شو: ۱- هغه شعرونه چې بشپړ طنزي دي، ۲- هغه شعرونه چې جدي فضا لري، خو څه برخې په کې طنزي شوي دي، ۳- هغه شعرونه چې په خپل بافت کې نغښتې پټ شاعرانه طنز لري او داسې ښکاري، لکه په تراژيدي کې د کومېډۍ نښې.

د بېلگې په توگه (د مال وزير ته خط) يو بشپړ طنزي شعر دی:

لويه اوږده ږيره وروره! اوږد آمدن لري  
صيب ولگاه وه د هر وکیل په خوله ميټر  
دا هم يو مشين دی تيز رفتار لکه موټر  
صيب ټيکس به اخلي د بکواس او د ټرټر  
زيات به په هغو وي چې ډگري څوک د لندن لري  
لويه اوږده ږيره وروره! اوږد آمدن لري  
صيبه! مالیه کېږده د چاپو په چاپنک  
لوی به آمدن يې وي د ټيکس نه د ښانک  
دا ټپوس دی نه وي چې خانصیب دی که ملک  
اخله ترپنه ټيکس ارزو د صيب لوگ د ديدن لري  
لويه اوږده ږيره وروره اوږد آمدن لري  
کېږده يو ټيکس صيبه! په لويو لويو ږيرو  
ورنه کړې معافي که څوک د سوات و يا د ديرو  
ټول عالم به وايي ږيره ډېر هوښيار وزير و  
خيال د خزانې ډېر دی د دې غريب وطن لري  
لويه اوږده ږيره وروره! اوږد آمدن لري  
ما يې تحصيلدار کره صيبه واوره سفارش  
ستا به ډېر ثواب کيږي زما به لږ ورزش

ډک به له روپو کړم د سرکار خمونه تش

صیبه! تحصیلدار هرځای پولواو، پالنگ، برستن لري

لویه اوږده ږیره وروره! اوږد آمدن لري

دغه منظوم طنز د شاعر د ژوند پر مهال د ټولنیز، سیاسي، اداري او دولتي چاپیریال یوه ترخه کره کتنه ده، چې د طنز په ژبه بیان شوې ده. ټول نظم طنزي دی، کنایي او اشاري، سپمبولونه یې ټول طنزي دي. شاعرانه سینگار او ښکلا یې کمه او پیغام یې پیاوړی دی. ژبه یې طنزي ده او له وزن و اهنگ څخه یې د پیغام لپاره ابراري گټه کړې ده، دا ډول نظمونه په فورمالیستیکو هغو کې نه، بلکې په دیداکتیکو یا تعلیمي نظمونو کې راځي.

«مږه»، «چیندڅ» او ځینې نور هغه طنزي نظمونه چې غني خان په کې دغه او نور ژوي په کومیدي لحن هرو مرو د خپل مهال د ځینو سیاسي – ټولنیزو او ان روحاني و دیني کرکټرونو لپاره د سپمبولیک او تمثیلي پرسوناژونو په توګه کارولي د دې لپاره شاعرانه او هنري طنزونه گڼل کېدلای شي، چې سپمبولیک او تمثیلي ارزښت لري:

اوسې په کندو کې یاره غل یې پلار دې غل و

مور دې غلچکې وه، ستا نیکه د بدو مل و

قوم دې حرامخور دی قبيله دې حرام خوره ده

ترپایه

مړ شوي په غورو پسې لکې توره دې سپوره ده...

د غني خان بل شعر «ژوند» جدي پیلیري:

شراب ښې ترخي اوبه وي

چې خمار مستي ترې ووځي

دا ژوندون ژوندون د څه وي

چې سرور غرور یې نه وي

لکه گل وي رژیډلې

چې د مینې زړه شي پاتې

یا یو موټی د خزلې

یا شغله یوه د نور وه

شاعر همداسې شاعرانه او جدي روان وي، خو ناڅاپه د طنز په کرونده ورګډ شي:

دا خو سپی هم شي څټلی

ژوند که تش فیرنی څټل وي

دا غوايي هم شي کولای

که تش نسل زیاتول وي

په داسې شعرونو کې طنز د استدلالی تلقین لپاره کارول کیږي. داسې ادبي شیوه په کلاسیکو او نومهالیو شاعرانو کې ډېره موندلای شو.

درېم ډول هغه بنکلي شعرونه دي، چې خای خای د طنز مالگه لري:

دی درد لړلی ژوند کې بي خودی کې دی آرام  
د ظلم په دې اور کې یو ساقی دی مهربانه  
دا مست بيخوده سر نشه خواني او دلارام  
راواخله په شکرونو یې قبول کړه غني خانه  
جنت کې شرابونه، سپین غلمان حوري مستانه  
سقراط وکړو آواز وي د دې ټولو دی سرسام  
هیچرته رڼا نشته، بي د عقل د جهانه  
په پوهه او په فکر کې دی حسن هم آرام  
دا نور دی د رب نور د آدم خاوره کې روښانه  
دا خره دي نه پوهیزي وايي وهم ته الهام

د غني خان په ځينو طنزونو کې شاعرانه صمیمیت له ورايه څپي وهي. د هغه داسې ظریف طنزونه  
بېساري گڼلای شو:

وگورئ دا بېلگه :

ما به شمع شمع کوله

تا که جوړ رانه پتنگ

تلمه بنکار له د کپورو

تا ورپېښ کړم په نهنگ

ما د قصده وي ملنگ يم

تا ريښتيا کړمه ملنگ

ما پېښې کړې د تورزنو

تا مي کور له راوړو جنگ

زه خو غږ کولی نه شم

په گیلو ته خفه کیري

خو

حقه دا ده لویه خدایه!

ته په توقو نه پوهېږي.

داسې توکه له صمیمیته ډک ایمان څرگندوي، چې د ملا تکفیر یې زیانمنولای نه شي.

د غني خان طنزي نظمونه د هغه د زړورتیا او بی پروایي نښه هم ده.

منمه د جناح کاکا چې پوخ بنانک له راغی

د ډبه، د کوتکه د گولو نه خبر نه شو

یا:

ډېر نر زما لالا و خو چینی رانه خراب کړ	ملا پېتي ته ټینگ و، خو فیرنی رانه خراب کړ
صاحب هتله کړ فتح خو یې خپته فتح نه کړه	دی ترشي مسالی هیندوستانی رانه خراب کړ
او خان لالا مي ورک و په اسلام او په ملت	مرید بنه د جناح و، خو جینی رانه خراب کړ
گوره لیوني ته به ډېر پخني او لوی قاضي و	قصی د آدم خان او درخانی رانه خراب کړ

بل ځای:

عقل تر بنه ږږه وخور	خپتي تري ایمان وخور
گوره په وربشو کي	خره لال د بدخشان وخور
گوره یې نه خرڅیري	خوار لاله د غمه ځان وخور
قبض شو د صیب	ډېر یې هندوستان وخور
څار شم د لیږر د کولمو	خپته یې د بنکلولو ده
چا مهار چا اوښ وخور	او ده واره کاروان وخور
کون ملا شهید دی	په مزار یې ډیوه بله کړه
مري وو کم شوي خوار	د لوړې نه قرآن وخور
	تر پایه

خو په ځينو طنزي نظمونو کې د شاعر موخه يوازې د لوستونکي خندول وي، په داسې شعرونو کې د طنز خواره تر سياسي – ټولنيز پيغام ډېر څرگند وي:

شوق کې د وصال                      چې د مېس خولې ته ورنږدې شومه

خوله کې يې سگرت و                      زما خوله وسوځېدله

تلې دې لندن ته مجنون                      اوس ډرايوري زده کړې

اوشه ليلې خرڅه کړه                      موټر کې گرځېدله

ترپايه

مسعود: غني خان په خپلو شعرونو کې په تېره بيا د (جنت) په شعر کې د فلسفي تفکر په رڼا کې (ملا) د يوکاذب او دروغجن او ډارونکي مفسر په توگه او د ملا رڼا او تظاهر په باب او د ناپوهه واعظانو په اړوند ډير څه ويلې دي او د دين په ټيکه دارانو او دوکاندارانو ډير په غصه دی. تاسو د غني خان افکار په دې برخه کې څه ډول ارزوئ، او د دې ليد دک و دليل په څه کې ويني؟

هدا راز غني خان د (اسلام) په نوم نظم کې ملا او هغه کسان چې له غلط او ناسم تعبير او تفسير څخه د اسلام د سپېڅلي نوم او احکامو څخه د خپلو دونيايي او سياسي گټو په خاطر کار اخلي کلک اعتراض او نيوکه کوي. تاسو دا نظم او د ده افکار او پيغام خپلو خلکو ته څه ډول ارزوي؟

لېوال: د ملايانو په اړه د غني خان د اشعارو او افکارو په اړه ډېره څه ليکل شوي دي، زه به يې ډېره نه اورډوم، لويه برخه ځواب پخپله ستاسو په پوښتنه کې نغښتې دی.

اصلي کيسه دا ده، چې غني خان يو معتقد انسان دی، د دې لويې نړۍ او هستي لپاره يو خالق پېژني او باور پرې لري.

راته بنکاري جوړ ناست                      په اسمان کې کيمياگر دی

کله سره زر کاندې خاورې                      کله خاورې زر کوي

ډېر گلونه يې راغونډ کړل                      د جانان شونډې کړي جوړې

چه د دې گلابو خاورې                      په کوم گل بهر کوي

هغه يو بنکلی او مهربانه ذات ورته بنکاري او فکر کوي، چې انسانان ورته گران دي:

دا دماغ زما چرې نه مني                      چې د گل خالق به سقر کړي جوړ

څنگ خورې به پرې زما کړيکې لري                      چا چې ما له نرگس او دلبر کړه جوړ

پر خدای د غني خان باور تر عقيدې وراوښتی او په مينه بدل شوی دی.

زه عاشق حُكّه په رب يم چې انسان له دوام نشته

رب دی هرڅه او هغه چې زما هوش پرې نه پوهیږي

رب زما د ورکېدو نه بره، لرې، سپین مقام

رب زما د هوش صحرا له یو محل دی د کمال

رب زما دې ستړي سر له د مستی بر پوره جام

تر دې مینې او باور راکښته د نورو ټولو مسایلو په اړه پوښتنې لري، دا پوښتنې یې هم د عقیدې رونیوالی (شفافیت) نښه ده، غواړي هم پخپله پوه شي او هم د کړیو پوښتنو له لارې نور خلک و هڅوي، چې ځان وپوهوي. د غني خان پوښتنې طبعاً چې د هغه د شعرونو مینه وال متوجه کوي، چې دا پوښتنې جدي دي او باید په اړه یې فکر وشي. غني خان رنده عقیده نه خوښوي، بلکې پر هغې مینې ولاړ باور ته ارزښت ورکوي، چې د تفکر او تعقل په مرسته ورځ تر بلې زیاتېږي. غني فکر کوي، چې مور هرڅومره چې د خالق په پېژندلو کې وړاندې څو هماغومره یې مینه زمونږ په زړونو کې زیاتېږي.

د تقوی زړ شپې کړي جمع د عشق یو ساعت تری جوړ کړي

د دې مینې او پېژندنې لپاره باید فکر وکړو او فکر د شته پوښتنو د ځوابولو هڅه ده.

له ملایانو او شیخانو سره د غني خان ستونزه له همدې ځایه پیلېږي، چې: اول له خدای سره یې اړیکه له هغه څخه ویره ده، نه له هغه سره مینه. غني خان د ملا له خولې ځان ته داسې خطاب کوي:

دا د رب سره د مینې تا راخیستی څه قیصه ده

وېره وېره له قهار نه د ایمان اصلي حصه ده

د جنون او د جانان ستا څه مهمله فلسفه ده

دویمه دا چې ملا له خدای ج سره د مینې پرځای له خپلو نفسي غوښتنو سره زیاته مینه لري او عبادت هم د همدې لپاره کوي، چې ځان له دوزخه وژغوري او پر دې دنیا د عبادت پلورنې له لارې او په بله دنیا کې د عبادت په مقابل کې د مزدورۍ تر لاسه کولو له لارې په جنت کې عیش و نوش وکړي.

د ملا عبادت کسب پاڅېدل او کیناستل

د حلوا په ارماتونو تل الله الله کول

د ملا مینه عجیبه په پیتي مینېدل

او د حورو لمغرو ته د خچو کوهنېدل

د زاهد عبادت چر دی سوال منت ژړا کول



د فایده سوډا کول	په جنت او دې دنیا کې
دلربا له ورکول	د ریا سپي جوته کړي
خان جانان کې ورکول	د غني عبادت مینه
تنبته تنبته د سخاېي ملا د بانگه	چې بې ننگه شي پښتون په سر يې دانگه
خدای دې وچه کړي د دې خبيث غرانگه	چې په طمع د دنیا کوي و عظونه

شاعر غني خان د يوه دقيق ټولنپوه په توگه پوهيږي، چې د هغه د ټولني يوه مهمه تاريخي ستونزه د اسلام سياسي کېدل دي، داسې سياسي کېدل، چې گټه يې ملا او شيخ ته رسيري، نه اسلام او مسلمان ته. د غني خان په نظر اسلام هغه وخت زيان ويني چې ټيکه دار (ملا) يې د سياسي ابزارو په توگه د خپل قدرت او عيش و نوش لپاره کاروي.

اي سياسي مؤمنه!	اي په اسلام ميينه!
ستايه دې څوک پرون	نن چې اسلام ستايي
خو نوې شنه پرون	دا هغه مخ د ټپوس
اي سياسي مؤمنه!	اي په اسلام شيدا!
برگ دې ايمان دننه	سترگي دې برگي بهر
نن دی اسلام گټي	پرون يې ځان نه گاته
خپل ننگ او نام گټي	په خرڅ د ننگ د پښتون
ايران او شام گټي	زما په وينو چا له
ساقې او جام گټي	او د شرابو تاجر
اي سياسي مؤمنه!	اي په اسلام مینه!
چې يې د گور دننه	څه به وايي رب ته خپل
د تيارې جال جوړ کړ	تا د پښتون سترگوته
دې خردجال جوړ کړ	او د جناح د خره
د وايټ هال جوړ کړ	غلاف کعبې له دې
نوی هلال جوړ کړ	ما له لندن کې تا

ماته بلال جور کړ

او د بلا نه دې

ای سیاسي مؤمنه !

ای په اسلام شیدا

تر پایه

غني خان د سياسي شوي ملا او سياسي کړای شوي اسلام په لوبو خبر و، پایلې يې ليدلای شوي او د جناح او پاکستان لوبه ورمعلومه وه. د انگریز په ټوله لوبه يې سر خلاص و، چې د ملا او اسلام په نامه له افغان ولس سره څه کول غواړي؟ همدا د يوه نابغه شاعر الهامي وړاندوينه ده.

په زړه پورې دا ده، چې د غني خان د ژوند پرمهال خلکو لا داسې يوتش په نامه اسلامي نظام تجربه کړی نه و، چې واک و ځواک ټول د ملا او شيخ په لاس کې وي، خو د داسې کېدو يو ډول نامخامخ وړاندوينه د غني خان په شعرونو کې موندلای شئ، چې د حيراني وړ ده. غني خان د ملا په بېجده اشتها پوهیږي، هغه اشتها چې له حلوا، فیريني او پولواو څخه پيلیږي:

وي دا څه دي سنا تالي کي

ملا مخ زمانه وراوه

نه حلوه نه فالوده ده

نه پلاو دی نه فیرني ده

او ظاهره ته فاسق يې

وی يې شرع ظاهر گوري

او د ملا دغه اشتها بيا تر سياسي واک و ځواک او د دين په نامه د خلکو او ټولني تر هر اړخيز ښکېلاک او زبېښاک پورې رسیري.

کړي د اسلام پالنه

او د کافر نوکر

ای د ړندو وطنه

ای د کڼو وطنه

مسعود: تاسو د هیومانیسم د فکري او فلسفي ښوونځی په تړاو څه لید لری؟ د ختیځ په فرهنگونو او بیلابیلو فکري ښوونځیو په تېره تصوف او عرفان کې انسان خپل ځانگړی ځای، پوری او مقام لري. د غني خان په ډیرو شعرونو کې انسان او انسانیت ته ځانگړې پاملرنه شوي ده. تاسو د غني خان دا افکار څه ډول ارزوی؟

او همداسې د غني خان په اشعارو کې په انسان او انساني ارزښتونو او فضایلو ډیر تمرکز شوی دی. تاسو د ده خیال او افکار د (نیچه) له افکارو سره د انسان پالنې په اړوند څه ډول ارزوی؟

لېوال: ما کلونه پخوا د «هیومانیست غني» تر سرلیک لاندې یوه مقاله کښلې وه. زما د دغې مقالې پر بنسټ، زما له نظره د غني هیومانیستیک تفکر یو ځانگړی رنگ ځکه لري، چې هغه مهال انسانپالنه په نومېالي نړۍ کې په موډرن مفهوم د هغه په چاپیریال کې د افغانانو لپاره تقریباً یو ناپېژندلی مفهوم و. غني خان باید د دغې نومېالي فیلسوفیکې نظریې ارکان او جزئیات معرفي کړي هم وای، پاللي یې هم وای او پښتانه یې ورسره نږدې کړي هم وای.

کعبه جوړه ابراهیم کره

زه جوړ کړی يم الله

وايه څوک لوی شو اوچت شو؟

وايه وايه ای ملا!

رنسانس، چې د اروپا تورو منځنیو پېړیو ته یې د پای ټکی کېښود، بل څه نه و، مگر ددې تفکر رامنځته کېدل، چې د انساني هڅو په محراق او منځي کې دې د بشریت هوساینه، پرمختګ او نېکمرغي راوستل شي او پوهنه، تخنیک، هنر او تولید دې د ټولني د وګړيو د انساني ژوند د شرایطو د ښه والي لپاره سره لاس ورکړي.

د کلیسا او کشیش ځای ( انسان ) ونیوه او د انسان د مادي او معنوي لوړتیا لپاره هڅه پیل شوه.

پښتو شاعري، چې د عرفاني افکارو یوه اوږده دوره تېره کړې وه، ناڅاپه د غني خان او ده ته ورته نورو شاعرانو د تفکر او تخیل په زور یې له روان دودیز بهیر د پاللو ترڅنګ یې ( انسان ) ته پام واوښت. زموږ ددغه مفکر شاعر له نورو بېلګو، چې روسته به یې یادې کړو، پرته همدارپورته یاده شوې څلوریزه یې هم بس ده، چې د انسانمخوره فکر او خیال بېلګه شي او خپل شاعر د لومړنیو هیومانیستو پښتنو شاعرانو په کتار کې ودروي.

غني خان ( انسان ) مهم ګڼي او غواړي ووايي، چې الله ( ج ) هرڅه د انسان لپاره هست کړي دي او انسان دومره مهم دی، چې ښايي له سره پرې فکر وشي.

هیومانیزم یوازې د انسان په نامه د شعارونو نندارمه نه ده، یاد رضا براهني په ژبه یوازې د انسان په نامه د برېښو او کلېشه یي خواخوږیو خبرې هم هیومانیزم نه شو ګڼلای. هیومانیزم د داسې یوې فکري - عملي منظومې نوم دی، چې ( انسان ) دیوه ارزښت په توګه خپل ټولنیز مقام ته ورسولای شي. داسې یو تفکر چې په پایله کې یې بشریت دې باور ته ورسیري، چې ارزښتونه د انسان د تعالي لپاره رامنځته کيږي او نه ښايي ( انسان ) د ارزښتونو قرباني شي.

د غني خان له انده، دانسان اختیار او توانمندی هماغومره ده، چې دخپل همنوع لپاره د خیریاشر سرچینه شي او د طبیعت او ټولني پر قانونمندی د پوهې تر بریده فکر و عمل وکړي. دی انسان ته سپارښتنه کوي، چې لري دې نه ځي، ځان ته دې راستون شي، ځکه که انسان خامخا باید وژاري، نو پوه دې شي، چې د ژړا وړ پخپله همدی دی :

راځه زما ګلابه ، ژوند او مرګ دواړو ته ځانده

په دواړو کې یو هم نه دی لایق ستا د ژړا

که خامخا ژړا درځي: انسان ته، ځان ته ژاړه

چې دغه په ریښتیا او ګډاګی دی د ژړا

یو حسن رب ورکړی دی، چې ژوند له معنی ورکړي

او دي غريب ترې ځان ته جوړه کړې ده بلا  
خزان که نه و، نو یوگلاب، یوه میوه به نه وه  
که مرگ نه و، ژوندون به یو رگ خوب و په دنیا  
انسان د ریډي گل دی، د ده کور دی بیابان  
بهار د ده ځواني ده، خو ژوندون یې دی خزان

زموږ شاعر ټینګار کوي، چې دا د انسان اختیار دی، چې خپل ژوند ته پخپله مانا ورکړي. غني د  
اګزستنسالیستي اندود په څېر انسان د خپل ماهیت په ټاکلو محکوموي او د اختیار دایره یې د طبیعت او  
ټولني پرقانونمندی د پوهېدو تر څنډو پورې پراخه ګڼي، زموږ شاعر د (اندره برتون) په څېر (انسان) د  
بوربوکی منځی (محرار) ګڼي:

ملاجان وايي ازل کې تا لیکلی هر یو کار دی  
یو له سترگو کې شفق دی بل له هسې گلیخار دی  
یو به ټول عمر نالان وي، وړی تری پریشان وي  
یو نیازبین به په بخلو بل به پروت په بیابان وي  
وايا وایا ملاجان که اختیار راځي قسمت ځي  
د قسمت سره دواړه آرامونه او راحت ځي  
د تندي لیکلی ورک شي، بس سړی د ځان مالک شي  
که په باغ کې د آرام ځي، که په لار د مصیبت ځي

غني ټوله بڼکلا او د هستی مانا په انسان کې بیا مومي او د خلقت هدف هم د ځان پېژندنې له پراوه راپیل  
شوې داسې هڅه ګڼي، چې بالاخره خدای پېژندنې ته رسیږي، دا د شرقي عرفان یو داسې موتیف دی، چې  
له ځانه د خالق لوري ته د سالک د راپیل کړي مزله پراونه او لیدلوري بیانوي، غني د هر لټون په پایله  
کې بېرته له انسان سره مخامخیري:

مخ یې و، قبلي ته لیونی ترې خبر نه و  
سترګي یې وې وازې د انسان په تماشا  
عکس د سپورمی یې د شبنم څاڅکي کې ولیده  
ځکه په سجده شو د جانان په تماشا

نشته دی د ژوند د خوب تعبیر کتاب کی نشته دی

سترگی دی کره پورته د اسمان په تماشا

خدای مکه کی نشته د منصور د خولی می واوریده

لاړ شه لیونیه ! شه د خان په تماشا

د شرقی عرفان همدغه موتیف، لویدیز انسانمحوره عقلانیت ته لار هواروی، چې انسان د ټولو ارزښتونو په محراق کی خپل خای بیا مومی.

د عقلانی انسانپالنې ( Rationalistic Humanism ) توپیر له عاطفی او احساسی هغه سره همدا دی، چې له دی سره د انسان په گټه پرپوهنه ولاړ فکر و عمل ملگری دی، غنی خان یو مهال د انسانی لوروالی دی پراو ته د رسېدلو داسی دعا کړی وه:

ای خدایه ! عقل را کره      ای خدایه پویه را

زرگی مضبوط را کره      او سینه لویه را

سترگی د لمر را کره      رحم د خان را

بیا ټول غمونه دی      د دی جهان را

ماته یی په سر کره      خار درنه شمه

زه به یی ورمه      زه به یی ورمه

د انسانمحوریت لپاره یو استدلال دا دی، چې ژوند او دا دنیا مهمه ده. رحمان بابا څوپیړی وړاندې دا جدال راپیل کړی و:

بڼه ده بڼه ده دا دنیا      چې تو بڼه ده د عقبا

په دنیا کی بڼه نه شته      که بڼه نه وي له تا

غنی هم پر دی ټینگار کوی، چې دا دنیا مهمه ده:

د بیغمی لږ خوب      لکه دنیا بڼه ده

نېټه یی لږه ده      گڼی دنیا بڼه ده

څوک وایی هغه بڼه ده      څوک وایی دا بڼه ده

ماله زما بڼه ده      او تا له ستا بڼه ده....

انسانپلوی غني له دې څخه خوريزي، چې گوري؛ انسان د انسان د وینو تبری دی. د ده په نظر کله چې د ټول حسن او بنایست سرچینه انسان ده او کله چې انسان مینې ته پیدا دی، هغه انسان چې، دهمده په ژبه:

ستوري ته اسمان کي یوه ورځ ووېل هلال

خدای آدم له مینه ورکړه مونږ له تش جمال

نو بیا ولې د مینې په پار د پیدا کړای شوي ادم زامنو یو بل سره په وینو سره کړل، یو هابیل شو او بل قابیل؟ د څه لپاره؟

د انسانمحوریت پوښتنه له همدې ځایه راپیلیري، چې ولې او د کوم ارزښت لپاره انسان د انسان په لاس وژل کیري؟ دا پوښتنه ساده نه ده، دې پوښتنې له زرگونو کلونو راهیسې د بشریت فکر بوخت کړی دی؟ بڼه گوري، چې د (انسان) قتل تراژیدي ده، خو تردې لویه تراژیدي دا ده، چې دا غمیزه په خپله د انسان په لاس پېښیري، زموږ شاعر وايي:

نن انسان شو د انسان د وینو تبری

نن مجنون شو د جانان د وینو تبری

داسې روند په سترگو روند شولو د تندې

چې تر پورته شو حیوان د وینو تبری

دا محل د چا باچا د شان او شرنګ دی

که دا پروت دی بیابان د وینو تبری

دا قصه د یار د کور او استاني ده

که د ظلم یو داستان د وینو تبری

داسې زهر چې بنامار ورته پسخیري

داسې تاو چې کړي جانان د وینو تبری

داسې قهر چې لمبه کړي خپلې سترګې

داسې ځان چې وي د ځان د وینو تبری

داسې رند چې د آدم په وینو مست وي

داسې شر چې کړي اسمان د وینو تبری

لیونیه! د مستی باغ ته ترې ټښته

## نن د تندي مري جهان د وینو تبری

د غني خان (زه) د ټولني (مور) او دده (ته) مور هر يو يوو. زموږ په ادبياتوكي، په تېره بيا د نوموالي شعر د فكري - فيلوسوفيكو مفاهيمو هنرمن راپيلوونكي له (زه) څخه ستړی دی، له (زه) څخه سرتېكوي، خو (ته) او (مور) ته پناه راوړي او مخاطب يې تر ټولو بنكلي دی، تر ټولو مهربان او د مينې وړ دی. غني پر خپل مخاطب انسان باور لري، له هغه سره مينه كوي او غواړي هغه پوه كړي، چې هر څه دده لپاره پيدا شوي دي. غني زموږ د زمانې غږ دی: چې يو بل سره ونه وژنو، بلکې د ټولني او طبيعت له قانونمندی سره سم د انساني ټولني د سوکالی لپاره په مينه مينه گډ کار و فکر وکړو.

مور غني لولو، مور د غني له هنره خوند اخلو، مور د غني شعرونه سندرې کوو، مور يې يادونه په لويو غونډو او لمانځنو كې يادوو، هغه فيلوسوفيك، ليونى، بنكلي هنرمن او څه وڅه بولو، خو پيغام ته يې پام نه ساتو، لاهم انسان وژنو او پر انسان ظلم کوو، د غني روح خپه دی، ځکه هغه گوري، چې تر ټولو ډېر د هغه ولس وژل کيږي او تباہ کيږي:

تاسو يې اورئ؟ غني ژاړي:

ورو ورو ظالمه! داچيغې ناوري؟

ورو ورو پرې پښې ږده دا نه دي خاوري

داخو ستی دي، دا خو خوانی دي

سپيني دې کوكي لکه د واوري

مسعود: غني خان وايي:

ساز ژړا ده که مستي ده نه پوهيږم

هر اواز کله شي سوز کله چيغار شي

او يا وايي:

زه يو مست شان لېونتوب يم د هوا په آس سورېږم

که يو رنگ د يار د سترگو شل رنگونه شم گډېږم

دا زه څه له ولی جور شوم خبر نه يم نه پوهېږم

ولی سوز شم ولی ساز شم يو آواز يم چی غږېږم

د زړه پټو تارخانو ته يو شغله يم چی کوزېږم

يو سرور يم چي شرنگپرڻم يو خمار يم چي مستپرڻم

چي په رگ رگ کي د اور شم يو لمبه يم چي رپپرڻم

دا زه نور يم چي پرقيپرڻم که سرور يم چي سوزپرڻم

شعر او موسيقي د هر ثقافت په ماني کي بنسټيزي سنتي دي، او يو له بل سره تړاو لري. غني خان په خپلو شعرونو کي د ساز او تنگ ټکور په تړاو خپل تصور، ليد او فکر لري. تاسو د ده فکر او خيال او د کلام موسيقيت او آهنگيني برخي څه ډول ارزوي؟

لبوال:

رباب څه دی مړ گډوړی او د توب وچه تنه ده

خو چي سوز د آدم راشي هله هنگ وکړي رباب

غني خان موسيقي اوربده، خوبنده يي، سوز يي حس کاوه، ان چي يو ډول وجد و خلسه يي ورته پيدا کوله. دا د ده له کلامه پيدا ده. دی موسيقي يوه مثبتنه اينرژي بولي، داسي يوه مثبتنه اينرژي، چي د اوربډونکي سوز و حال يي راژوندی کوي لکه د برېښنا يو سيم چي له بل سره ملگری شي او پرق نارې کړي.

څوک په ساز کي څوک په خور سوي رباب کي

څوک په مسته ترانه کي څوک ټپه څوک افسانه کي

هر وخت هره زمانه کي په فراق په پارانه کي

بس د خپل جمدون قيصه ده په هر مخ د دي کتاب کي

څوک يي واي په مستو سترگو څوک په مست رنگين رباب کي

څوک د تال او حرکت نه کړي ژړا او خدا جوړه

ټول وجود يي يو ارمان شي چي د غم کړي گدا جوړه

داسي خيشت داسي رنگونه نشته نشته په گلاب کي

دغني خان په خپلو شعرونو کي هم د غرونو يو اتن او نڅا گورو، ډېره ځله يي له گډ وتونځای (هممخرجه) غرونو څخه پخپله هم په شعر کي بلها موسيقي توليد کړي ده، دي ته د سري هغه وخت پام وراوړي، چي د غني خان شعرونه کوم لايق سندر غاړی سندر ه کړي.



په زړه پورې دا ده، چې نن سبا په تېره بيا په پښتونخوا کې د پښتو موسیقي لمن ورځ په ورځ د غني خان له شاعرانه گلونو څخه ډکيري او ښکلې کيږي.

زه له علمي پلوه په موسیقي نه پوهېږم، خو د موسیقي يو مينه وال او اورېدونکی يم. شعر او موسیقي داسې سره تړلي لکه گل او خوشبو، لکه انځورگري او رنگ او لکه نخا او بدن.

خو هم هغه يو ارمان دی د دې تال او شرنگ درياب کې

هم هغه يوه قيصه ده په هر مخ د دې کتاب کې

څوک يې سا ټکي راواخلي په خپل اور يې سره لمبه کړي

يو مستي سرور ترې جوړکړي په جانان يې صدقه کړي

کله يې ډوب کړي خپل خمار کې دوی هم خان سره نشه کړي

بس يو رنگ دی، چې ځلېږي هم جانان کې هم گلاب کې

هم په ساز کې هم په تال کې هم په خورن سوي رباب کې

په يو سوال دې هم پوئ نه کړم د ژوندون په لوی کتاب کې

دغه سوال بس دغه سوال دی هم په رقص هم په رباب کې

عاشق مينه کې سرور کې شاعر غم او اضطراب کې

هم هغه يوه قيصه ده په هر مخ د دې کتاب کې

د غني خان ژوند څېړونکي دا مني، چې د خپلې زمانې له پياوړو او مشهور سندرغاړو او موسيقارانو سره يې ملگرتيا وه. غني خان ته يوه په زړه پورې خبره منسوب ده، چې ويل يې: «د پښتو موسیقي خوبه ده او ډمان يې بدې شي.» که دا ريښتيا ده وينا وي، بيا نو څرگنده ده، چې غني خان د موسيقارانو په درناوي او ارزښت پوهېده.

د غني خان لاندنی شعر يوازې له ادبي پلوه نه، بلکې د موسیقيت له پلوه هم په زړه پورې شعر دی. لسگونه غريز تناوبونه، د هم مخرجه غرونو مارش او د چټکو څپو وزني ريم.

له مانيز پلوه، شاعر موسیقي په طبيعت کې نغښتي بولي. دی د طبيعت ارکان د موسیقيت اصلي زېرمې او سرچينې بولي، باران، اور، نسيم، باد، برېښنا، د روانو اوبو شور، د معشوقې خدا او د پايزېونو شرنگهار او ان د ليکونکي قلم شغهار د ده لپاره موسیقي توليدوي او دی پرې مستيږي:

تق تق د اور تپ تپ د باران

آخ آخ د وصال اوف اوف د ارمان

وئ وئ د جنون وخ وخ د صنم  
 نا نا او او هر وخت د صنم  
 قنټ قنټ د خندا برق برق د مستئ  
 شرنگ شرنگ د پانزيب چن چن د لښتئ  
 شير شير د اوبو شغ شغ د نسيم  
 بس بس د دلبر بر بر د غليم  
 قمر قمر د چيلم پر پر د لولئ  
 دوم دوم د دوپيرئ تنگ تنگ د رباب  
 غير غير د پيالئ سخ سخ د كباب  
 چپ چپ د كوئئ پس پس د دلبر  
 چر چر د تارو گو گو د كمر  
 بس بس دي غنى بد بد يي روان  
 ايش ايش د قلم هر هر د بيان

د بلخي ابن سينا لږ تر لږه درې رسالې د موسيقي په اړه څرگندونې لري. هم په «شفا» كې هم په «نجاة» او هم په «دانشنامه علايي» كې. د شفا په دولسم فن كې ابن سينا موسيقي د رياضياتو د پوهنې برخه بولي او په دوو برخو يې ويشي: لومړۍ، د نغمو د گډون او راغونډولو «تأليف» برخه او دويم: مهالنۍ غځېدا يا موسيقيايي وزم، چې د ايقاع علم هم نوميرې. بنايي ابن سينا مور ته معلوم لومړنۍ پوه وي، چې د موسيقي الات په درېيو ډلو ويشي:

۱- تاري، چې د ده په ژبه په «زخمه» يا گوتۍ غږول كيرې، لكه بربط و تنبور و رباب.

۲- بادي، چې د خولې يا مزمار الجراب په باد وهل كيرې، شپېلۍ، نننۍ هارموني، ارغن يا اغنون او سنج يې بېلگې دي.

۳- ضربي يا د ابن سينا په ژبه كوشې، چې ډول و طبل يې بېلگې دي.

د الحان پېژندنې په برخه كې خبره هم پېچلې كيرې او هم ظرافت مومي. له كوم مهال سره څه ډول موسيقي، دا هغه څه دي، چې مور د اورېدونكي له طبيعت سره د موسيقي له همغږۍ خبروي. د موسيقي له الحان څخه په بېلابېلو وختونو كې د خوند اخيستو څه بېلگې د غني خان په دې شعر كې وگورئ:

ورکړه شرنگ دې ستار له یاره  
نوی د مني ماښام دی  
نوی سپورمی راختلي ده  
نوی سرور کې خيام دی  
اه د زړه تارخانو ته دې  
گوتې د ساز وربنکته کړې  
وئ، د محمود خيگر ته نن  
سترگي اياز وربنکته کړې  
سترگي ميني په غم ډکې  
ډکې د سر او صنم ډکې  
سترگي مستي د شبنم ډکې  
څنگ په ناز وربنکته کړې  
او دې د خاورو ستار کې تا  
څنگ د ابد قصه جوړه کړه  
او د يو شرنگ او تنگ نه دې  
ما له مستي نشه جوړه کړه  
تا د گلونو د رنگ نه  
ما له د يار تصوير کړو جوړ  
تا د تارونو د شرنگ نه  
ما له يو خوب او تعبير کړو جوړ  
تا د سرور او غورځنگ نه  
ما له بدرمنير کړو جوړ  
تا د غمونو د رنگ نه  
ما له د غم اکسير کړو جوړ  
تا د غرور او ارمان نه  
ما ته بهار او خزان کړو جوړ  
تا د ژړا د اواز نه  
ما له تصوير د جانان کړو جوړ  
تا د نرگس د دوه پاڼو نه  
ما له بهار او گل کړو جوړ  
تا د نسيم د خبرو نه  
ما له فرياد د بلبل کړو جوړ  
ورکړه شرنگ دې ستار له يار  
ورکړه رنگ دې خمار له يار  
ورکړه سلام گلونو له

ورکړه دعا دې یار له یار  
بناست او ارمان راوسپړه  
ما له ترې گل او خزان کړه جوړ  
او د نسیم د خبرو نه  
ما له تصویر د جانان کړه جوړ

د موسیقي او غني خان ترمنځ د اړیکو په اړه زه خپلې خبرې په یوه سپارښتنه پای ته رسوم او هغه دا چې د موسیقي یو مکتبي استاد او په پښتو ادبیاتو پوه څېړونکی کړلای شي په درېیو برخو مشتمله یوه ښه څېړنیزه رساله تدوین کړي:

د غني خان د شعرونو داخلي موسیقي.

د موسیقي په ظرافتونو د غني خان پوهه د هغه د شعرونو د غږ او وزم پوهنې په رڼا کې.

او د موسیقي په اړه د غني خان خپل نظریات، بیا هم د هغه د شعرونو له متني شننې او ارزونې څخه.

کاشکې یوه ورځ داسې خوندوره څېړنه ولولو.

**ان شاء الله**

**په ډېر درنښت او ادبي مینه: انجنیر عبدالقادر مسعود**